

Ukulangilila Kwa Kwa

Gabriele Kuli Daniele



Shikulu akupale, munyina. Mwashibukeni, mwe fibusa. Nakukaba sana, ukuba mu tabernacle luno lucelo, lelo cabukata sana ukuba muno. Ndi uwansansa nganshi ukutila kuti twa—twaisa ilelo kuli uku kulongana. Kabili ninjipela pakutila ni ngasoma nomba pali iyi *Imilungu Amakumi Cinelubali Yakwa Daniele*. Iyi e isuntinkana pamo ne Mbila yonse iyashala ilyo nshilatendeka ukusambilisha i—Ifikakatikilo Cinelubali. Isho nishi, Ifikakatikilo Cinelubali; Ifinkunka Cinelubali; Intandala Cinelubali; Utulanda Tutatu; umwanakashi mukasuba; ukutamfya kwa kwa Ciwa uwakashika; balya amakana umwanda umo na makana amakumi yane na makana yane abakakatikwe; fyonse filecitunga pakati ka iyi nshita. Kabili natontonkenye ningile ukuleta iyi ntanshi.

² Nomba, na kukaba. Tatulepanga ukwikala inshita itali sana, nge fyo twinga cita. Kabili ino e nshita, ilingi line, inshita iyaibela, lintu abantu tabakwata ukulongana lyonse lyonse. Kabili, maka maka, kabili bonse fye balikwata ifipinda ifipupwamo mwela, kabili na fimbipo, umo mwabo musuma. Tulekabila nga twalikwete filya, lelo pali ino nshita tatwa cikwata.

³ Abengi muli bashifwe abakale baleikala mukasuba akakaba. Ilyo ntontokanya pa kulombo bwelelo ku bantu pakukana kwata icipinda icilepupwamo no mwela, amatontokanyo yandi yonse yabwekela ku Africa uko balelala mulya mu mfula ya mukukulule, kabili balya banakashi ne mishishi yabo ukulebela pa finso fyabo, balelala palya mu nshita ya kasuba no bushiku, ukwabulo kufuma pa cifulo apo balele; ukwabulo kulya, ukunwa, ukwabula nangu cimo, ukwikala fye palya pene ukumfwa fye Icebo, atemwa fibili, apa na palya, icakwa Shikulu.

⁴ Kuti natontokanya pali Mexico ilyo kwakaba sana icakutila, mu cine, naikele mu cipinda icalepupwamo no mwela no kwesha ukuipupilisha, kwalikabile sana. Kabili nali mwene balya bantu ukwisa kulya pa naini koloko ulucelo, muli cilye cibansa icikalamba, kabili ukwabule fipuna, apa kwikala. Abantu abalwele, abalwele sana, abalefwa, abalwele; impwalonda, ifipute; na bana cifyashi abalwele, utunono, utunya utwalefwa ne fintu, ukwiminina mulya mwine muli kalya kasuba aka kaba akaleoca, ukwabula akantelelwe nangu pamo, kabili ukuisaila fye kuli umo no mubiye ukutula naini

koloko ulucelo mpaka naini, lilya inshita ya bushiku, ukumfwako fye ama miniti amakumi yatatu ukupitila muli kelula, no kumona imilimo yakwa Shikulu. Ukwikala palya no kulolela, na bafwala ifya kufwala ifikulu ifya kale ifya fina, balafifwala mu mpepo na mu mfula. Filya fye fyeka efyo bakwata.

⁵ Elyo kabili ndetontokanya ifya kusendama kulya kunse muli ilye mitengo, ifyo baleta balya abalwele mulya, abo abashingesha no kwenda. Kabili ku India, ilyo babika umo panshi, elyo ukulalika uyu pa mulu wa ulya, elyo ukulalika uyu pa mulu wa ulya, uyu pa mulu wa ulya, filya fine, ne fibashi na malwele; kulya balebatintilamo, no kuya kunse ka misebo, no kubalalika muli kalya akakaba, akoca, akasuba ka mulusuba. Mu mfula ya mukukulule, ne nkuba ukubyasha, ne fintu nga filya, kuti balala fye muli kalya kasuba mu mfula ya mukukulule, na fyonse, kabili ukwabulo kusela atemwa ukuilishanya, lelo...no kwesha ukumfwa Icebo cakwa Lesa, apa na palya, icintu cimo ica ku mweo wabo. Nomba mulandunshi uo tulingile ukulombo bwelelo muno lucelo, no mutenge pa mulu wesu, ne fipupo mwela filebomba? Tulingile ukumfwe nsoni nga tuleilishanya pali cena.

⁶ E ico ndeibukisha te kale sana, mu cishi, cimo pa fishi kulya muli ba Bemba aba ku Kapinda ka kuso, nalikwete ukulongana kulya lilya mu nshita ya bushiku. Kabili, owe, kwaishile imfula ya mukukulule. Owe, nshatala ukumonapo imfula ya mukukulule nga ilya, ukubyasha kumo ukwa nkuba panuma ya kubiye, ukusanika icalo. Kabili ifyo ifipupu fyalepupa mpaka ifimuti fya ponene fye panshi. Natile, “Cisuma, bena...Kuti cawama fye nga kuti nafula fye suti wandi, pantu takwabeko umuntu nangu umo kulya.”

⁷ Mu nshita fye inono ka motoka akanono kaishile shika pa mwinshi, kabili umuntu umo akonkwenshe pa cibi, nauiteyanya ukuya.

Kabili natile ku mulumendo, alelanda Icingeshi, natile, “Kuli umuntu kulya?”

Atile, “Tekuti upalame nangu ni kufikulwa ifya musumba ifya ilye ncende,” pa cibansa icikalamba ica mupila.

Kabili natile, “Ulenjeba ukutila abantu bali kulya—bali kulya filya fine,” natile, “imfula yonse iyi iya mukukulule?”

Batile, “Balefwaya ukumfwa pali Lesa.”

⁸ Kabili—kabili e ico naile kulya. Kabili kwali abanakashi, abakashana abanono, abalekula, tabale totocha no kuseka, no kulasheta cungamu, no kulalanda pali cibusa wabo mwaume. Icebo conse, bekatilila fye kuli Cena; kabili ukwabulo kusela, ukwikala fye no kulakutika. Ukupelo bwite bwa ku cipailo, ukupela fye ubwite bwa ku cipailo, kabili imintapendwa

baliminine, ne filamba filekonkoloka mu menso yabo nga filya, na maboko yabo pa mulu kuli Lesa, ukufwaya uluse pa myeo yabo, abakashana abanono na balumendo, imyaka ikumi limo na cinelubali, na cine konse konse. Nomba caba kwati icakosa ukulenga abantu abakale ku kumfwa, mwamona. Ci—cilelangisha ukutula tatukwete nangu cimo ica kuilishanyapo. Ukutotela kuli Lesa! Ee, mukwai.

⁹ Kuti twatemwa ukucilenga ukuba icipya nga America yonse, lelo tatucikwete muli ilye nshila; e ico tuli no kubomba fye na cilya ico twakwata.

¹⁰ Nomba, ninkwata icintu icinono ico mwene ico ndefwaya ukucita muno mu tabernacle nakabili. Nibanga abo abakwete ama Baibele, imyeni ukuboko kwenu. Cisuma. Katupilibule mu Malumbo 99 ilyo tatulakwata ipepo. Twalecite ci, Munyina Neville, imyaka iya pitapo. Nshishibe nga cakutula . . . Bushe na mubelenga kale Amalumbo muno lucelo? [Munyina Neville atila, “Iyo.”—Ka.] Iyo. Ndefwaya fye uku, ulukuta, ukubelenga Amalumbo yamo.

¹¹ Muno lucelo, ilyo naciikala mu cipinda candi ica kusomenamo, ukutontonkanya pali iyi Imbila ne Cebo, kusontontonkanya, “Nawishiba, kuti cawama nakabili ukukwata—ukukwata bena ukubelenga Amalumbo. Naliyatemwa sana.”

Umulandu uo nacicelelwa panono, ba cinjita pali lamya iya kutali, ukufuma ku Cheyenne, e mulandu wine na cicelelwa.

¹² Kabili nomba, ilyo tuleisula pali aya Malumbo, ninkwata fimo ifyakubilisha ifilingile ukucitwa, ifyo ba cimpela fye. Ayo Malumbo 99.

¹³ “Ukufuma nomba ukuya pantanshi, ifyakubilisha fyonse palwa kulongana pano pa tabernacle, kabili na mu misonkano, fyakulafuma ku ofeshi ku Jeffersonville. Onse ulekabila ukwishiba palwa kulongana alingile ukulemba, atemwa ukupela ishina lyabo ne keyala, no kubika pa cintamba pa kwisala kwa kulongana ilelo ubushiku. Icishibisho cikatumwa kuli imwe mu nshita iyalinga pa kutila imwe mwinga iteyanya palwa kusangwako ku kulongana.”

Ici cili, nga uuli onse mu ntanshi alefwaya ukwishiba fye uko tuli no ku kwatila ukulongana, twalikwata imitantikile iyo twateyanya, ku ofeshi kulya lubali nomba, apo mwingalemba fye ishina lyenu ne keyala pano. Kabili tukamitumina kadi, ilyo inshita tailafika, pakutula mwingeshiba ifyo ukulongana kuli, kabili nalimo amasambilisho, kabili na fimbipo ifingabako, nga mwakwata ishuko. Mwamona, nga tamukwete icifulo icasontwa uko cilefuma, umo asosa *ici* kabili umo asosa *cilya*, imwe—imwe teti mu cishibe, mulemona. E ico lekeni fye. . . Lembeni ishina lyenu ne keyala no kufibika pano, kabili Billy Paul ali no kufibula no kufipela.

¹⁴ Nomba, cacipushiwa, ne ci, nga kuli no kubako nakumbi. . . “Munyina Branham, bushe uli no kukwata ukulongana na kumbi ukwa kundapa mu tabernacle, ne fya kulingulula?” Iyo. Iyo. Ifya kulingulula fili no kupelwa na—na board yesu imbi. Twalikwata Munyina Neville muno nomba uyo uwakwata ica bupe ca kusesema, uyo usesema pa balwele no kulengo kwishibikwa kuli bena ifintu ifyo balekabila ukwishiba. Kabili twalikwata munyina uwe shina lya Higg- . . . Higginbotham, umo uwa. . . ali ni trustee, alibombele mu cishinka mu board. Nshilemumona muno lucelo, lelo ilingi line alikwata ica bupe ica kulandila mu ndimi. Kabili na mayo umunono uwe shina lya Arganbright, nkashi uwa temwikwa umunono uyo uwakwata icabupe ica kwilula indimi.

¹⁵ Kabili ishi mbila shileshininkisha ukuba isha kwa Lesa, pantu shena mucine tashileletwa mu cimfulunganya, shena shabikwa fye mu butantiko. Kabili bwangu bwangu ilyo ifi fya bupe fili no kutendeka ukufula, tuli no kwesha uku—ukukwata i. . . ukufilengwo kubikwa mukati ka lukuta, inshila ya kucitilamo. Kabili ndi no kufimona ili line, kabili pa kutila u—ukutula u—ukulongana kwa kulacitwa mukupwililika fye mu butantiko bwakwa Shikulu, nge fyo twinga bulengo kuba ubwa pwililika.

¹⁶ Lelo aba bantu abatemwikwa, ifi e fyo asosa umwina mupalamano wandi, Muka Woods, uyo ubikile microphone ibikilwe kuno, kabili na tepu kulya kunuma, ku kwambula ukulongana, ukufwaya ukukwata shilye mbila, no kushilemba, no kumona nga cakutula nashilungama atemwa iyo. Mwamona? Ulya e musango alepitulukamo muli shena. Nalishiba Muka Woods ukubo mwanakashi wa cishinka. Kabili alanjeba ine ifintu ifingi ifyo fyalandwa, filefikilishiwa.

¹⁷ Nomba, e ico tuli abakutotela pali cilya. Ifyo caba icakwafwilisha kuli ine ku ng’anda, nga naingila mu ng’anda, lilya. Kulyo kulingulula kulubali lwa busesemo kula mfungaula fye, kabili, e ico kanshi, Lesa ali ntumina ubwafwilisho pali cilya, ukupitila mu busesemo, no kulandila mu ndimi, no kwilula, ico caba ubusesemo. Ico, caba busesemo, ukulandila mu ndimi. Kuli abantu babili abapusana abalesesema. Umo alelanda, umubiye ukumfwa ifyo umbi alesosa mu ndimi ishishaishibikwa, caba fye ubusesemo. Kabili nomba tuli no kuba. . . Tulakwata cilya cila bushiku, ukulongana konse muno ilyo twakwata imilongo yesu iya mapepo mukulongana.

¹⁸ Nomba, kuti kwabo muntu umo kanshi uwinge pusha, acitila. . . palwa ca bupe. Ee, ncili na licikwata. Lelo muli ilye nshila, inshila fye nci bomfeshamo, ni mukulanshaya ukwa kumbali, uko nkwata. Kabili, ukubakwata, ndecetekela na bacikwata pa cimpampa ce lyashi kunuma kulya, ukupoke nsambu no kubike nshita yenu iyalinga, kuli Billy Paul, umulumendo wandi, kuno lubali atemwa mu kulongana

panuma ya uku. Kunse mu misonkano, ukuli konse, mulingile ukukwata aka kadi akanono ako Billy Paul ali no kumupela. Nga kuliko icintu mu bumi ico tamumfwikisha, kabili ta mwishibe ifya kufuma muli cena, kabili mulefwaya amano yakwa Shikulu, lyena lekeni. . . Moneni Billy Paul, umwana wandi, uyo uwaba ni kalemba, kabili ali no kumupela aka kadi akanono, ukumubikilapo ubushiku, pa nshita imo.

Elyo kabili ilyo tulekwata kulyo kulanshanya, lyena ni lilya ilyo tuli no kwingila pamo, imwe fye na ine. Kabili nga mwanakashi uuleisa, muli no kwingila na ine no mukashi wandi. Elyo kabili imwe. . . Tuli no kusango kutila, no kufwaya Shikulu no kumwipusha ifyo mulingile ukucita.

¹⁹ Nomba, cimbi, amafya ayanono kabili na fimbipo nga filya, filapelwa kuli Munyina Neville, na Munyina Higginbotham, na Nkashi Aganbright, kabili na bambi abalandila mu ndimi no kwilula, abali muno mu lukuta.

²⁰ E ico kanshi, ifwe nga abali pa bulendo. Ndecetekela cali ni Jethro, atile kuli Mose ubushiku bumo, moneni, “Katubule abakalamba bamo.” “Kabili Umupashi wa kwa Lesa wali fumishiwe pali Mose no kubikwa pa bakalamba amakumi cinelubali, kabili baliseseme. Lelo ifikankala fye kabili ifintu ifya kosa fyaleisa kuli Mose eka.” Nomba, ifwe tatuli Mose, nangula aba ukuba abakalamba, lelo tucili tulebombela Yehoba Lesa, ne Ntumba ya Mulilo imo ine ukututungulula ku Mpanga ya bulayo.

E ico, kanshi, ee, kuli no kuba na kumbi, kukabo kulongana kabili kukaba ukwilu-. . . Ukulingulula kukabapo. Cilya cikampela inshita kanshi ku kuba mu mapepo na mukusoma, inshiku isho naishiba ukutula uku kulanshanya kuli no kubako, no kuba uwaiteyanya pali kwena.

²¹ Nomba ibukisheni, Billy Paul Branham, kalemba wesu mu musonkano, akaba. . . Cili pa. . . Ilyashi lili pa cipampa kunuma kulya, kuli ba trustee. Ninkwata aka pepala pano ukubilisha cilya, kabili ukweba bantu ukutula benga libelenga pa cipampa ce lyashi, ilyo balefuma.

²² Nomba, nomba, muno mu lucelo natukwata isambilisho ilikalamba, kabili mu bushiku twalaesha ukutwalilila. Kabili, Shikulu nga suminisha, pa Mulungu uuleisa, nalimbi, muli lyena. Nshaishibe ifyo lyali no kuba ilyashika mpaka ilyo natendeka ukulisoma. Kabili icili ni nkama kuli ine, na nomba, kabili e ico ndeshintilila fye pali Shikulu.

²³ Nomba, imwe mwe bali na ma Baibele yenu, katwisule mu Malumbo 99, 99. Kabili nalabelenga vesi ya 1, ulukuta lwalabelenga vesi ya 2, elyo pamo twalabelenga vesi yakulekelesha. Twalatwalilila; ine, iya 1; ulukuta, iya 2; ine, iya 3; ulukuta, iya 4; mpaka ku vesi yakulekelesha, elyo kabili twalaisabelengela capamo.

Ka twiminine ilyo tulebelenga Icebo cakwa Lesa. [Munyina Branham no lukuta babelenga Amalumbo 99: 1-9 nge fy o asosele—Ka.]

Yehoba aleteka; batenkane abantu na bantu: aikala pali bakerubi; pano isonde patutume.

Yehoba mukulu mu Sione; wene alisansabala ukucila pa bantu na bantu bonse.

Batashe ishina iyenu likalamba kabili ilya kutinya; lyena lya mushilo.

Kabili ubukose bwa Mfumu bwatemwo bupingushi; imwe mwapampamiko kutambalala, imwe mwacito bupingushi no bulungami mu bena Yakobo.

Tondeni Yehoba Lesa wesu, no kushishimwina ku cipuna ca makasa yakwe; wene wa mushilo.

Mose na Aarone pali bashimapepo bakwe, na Samuele pa balilila kwi shina lyakwe; balilile kuli Yehoba, na o alibaaswike.

Mu ntumba ye kumbi, e mo asosele kuli bene: babakile ifishimiko fyakwe, ne cipope ico abapele.

Mwe Yehoba Lesa wesu: imwe mwalibaaswike; mwali kuli bene Lesa ulekelele membu, nelyo mwalandwile ku milimo yabo.

Tondeni Yehoba Lesa wesu, no kushishimwina ku lupili lwakwe lwa mushilo; pantu wa mushilo Yehoba Lesa wesu.

24 Ka tukontamike imitwe yesu.

Mucine, Shikulu, ifi Fyebo fyalilembwa no kutantikwa no mubomfi Wenu, Dabidi, mu Malumbo kuli Imwe. Imwe mwikala pakati ka ba Kerubi. Imwe muli ba mushilo, kabili no lupili Lwenu lwa mushilo. Ka tupalame mupepi ne mitima yesu iyasanswa no Mulopa wakwa Shikulu Yesu, na kampingu uwasangulukula, kabili ne citetekelo ne cishininkisho ukutila twaisa mu Cinso cakwa Lesa wesu. Leken i lyonse ibumba muno lucelo libe nakatina. Isuleni amatwi yesu ayakumfwilako. Soseni ukupitila muli ifwe, mu mano, pakutila twingeshiba ifyo twingaisunga fwebene muli ishi nshiku kabili mu Cinso Cenu.

25 Tulelomba kuli Imwe, Lesa wesu, ukusokolola kuli ifwe ifi fintu ifyafiswa pa myaka yonse iyi, ilyo tulepalama limo ilya bufumacumi nganshi, Ifyebo ifyakatina. Mwalilandile pali cena ilyo Mwali pano pe sonde, no kusosa, “Uyo ubelenga, lekeni omfwe.” E ico, ifwe no kutotela nganshi twaisa kuli Imwe, Shikulu, kabili tulefwaya amano Yenu, ukwabula ukwishiba fye ifya kusosa. Nintantika pano Amalemba ayanono, kabili mukatina kabili no mutima onse ukushintilila pali Imwe ku

bwasuko, te pa mulandu wa cintu cimbi lelo ukutila twingeshiba inshita tuleikalamo, pakutila twingaiteyanya pa fintu ifikalamba ifili kuntanshi. Bushe ta Mwacipele kuli ifwe, Shikulu, mwi Shina Iya Wene Uyo uwatusambilishe ukutila twingapepa nge fi! [Munyina Branham no lukuta bapepa pamo ukulingana na Mateo 6:9-13.—Ka.]

...Shifwe wa mu mulu, Ishina lyenu libelwe akatina.

Ubufumu bwenu bwise. Ukufwaya kwenu kucitwe pano nse, nga mu mulu.

Tupeleni lelo ica kulya cesu ica bukaca.

Tulekeleni imisha yesu, ifyo na ifwe twalekelela abatulile misha.

Mwitutwala mukweshiwa, lelo mutupokolole ku bubifi: pantu ubufumu bwenu, kabili na maka, kabili no bukata, umuyayaya. Amen.

²⁶ Kuti mwaikala. Nomba, nga kuliko abaume abalefwaya ukufula amakoti yabo, beni fye abakakulwa. Kabili abo abemine ukushinguluka mu—mu mbali ya cibumba, amakasa yenu nga yakalipa, cinshi, beni fye abantungwa ukufuma panse.

²⁷ Kabili nomba, ndetontokanya, nga bana balefwaya ukuya ku fipinda fyabo, atemwa bushe na basalanganishiwa kale? [Munyina Neville atila, “Iyo, teti bacite. Tekuti tukukwate muno lucelo, pa mulandu we bumba.”—Ka.] Pastor atila ibumba nalisula mufipinda, e ico tekuti tukwate Sunday school ya bana banono. Kabili kuti twaba abansansa nga cakutila imwe mwe bana abanono nomba kuti mwaumfwana na ifwe, pantu muno lucelo tulekwata, tuletampa ikalamba, Imbila ikankala iyo nacetekela ukutila ili no kupilibula icintu icikalamba kuli bashinwe na banyinenwe, kabili na batemwikwa benu abali muno, kabili nakuli imwe mwe baice. E ico, tuleipalama na katina nganshi.

²⁸ Shikulu ngasuminisha, muno lucelo tulesende sambilisho ilya milungu amakumi cinelubali yakwa Daniele. Kabili muno lucelo twalalanda pali Daniele muli bunkole, kabili Gabriele ukwisa ukumulondolwela pafya kuntanshi. Ilyo Daniele ali mu mapepo, Gabriele, Malaika, aishile mukumulondolwela.

Ilelo mu bushiku, ndefwaya ukulanda pa mapange mutanda aya butandashi Bwakwe, amasambilisho mutanda ayapusana yalaletwa mu bushiku, ifyo Gabriele aishile.

²⁹ Pa Mulungu uleisa, Shikulu nga suminisha, ndefwaya ukutantika umulandu kabili ne nshita iya Nshita Sha Nkuta Cinelubali, kabili nepo shibebele, kabili nepo tubebele ilelo. Cilya cikaba pa Mulungu uleisa ulucelo, Shikulu nga suminisha.

³⁰ Nomba, umulandu wa ici. Ninjisa ne fyalembwa ifinono ukufuma ku Mbila shandi ishinono isha kulekelesha. Kabili muno lucelo ndefwaya ukubwekeshapo, pantu iyi ili pali tepu uwayambulwa iyo ili no kuya mwi sonde lyonse, mu nko ishing. Kabili, lyonse, umulandu mbwekeshishapo, limbi ni pamulandu umuntu kuti aumfwa tepu umuku wabo uwakubalilapo, kabili tekuti bomfwe ifyo nalepilibula ilyo nasontelele kunuma ku cintu cimbi.

³¹ Twaba nomba imyeshi mukusoma kwe Buku Iya Kusokolola, Ukusokolola kwa kwa Yesu Kristu. Twalipita munshita nsha nkuta. Ifipandwa ifya ntanshi fitatu ifya kusokolola fyali inshita sha nkuta. Elyo Yohane alisendelwe ku mulu mu cipandwa ca 4 na 5, kabili bamulangishe ifintu ifyo—ifyo fyali no kubapo panuma ya ifi. Nomba, pa cipandwa ca 6, aishile ika mwi sonde nakabili, ku kumona ifintu ifyali no kucitika ifyali no kubapo ukufuma mu cipandwa ca 6, vesi iya 1, mpaka icipandwa ca 19 na vesi ya 21. Mukati umu e muleisa Ifikakatikilo, Ifinkuka, Utulanda, makanta, u—umwanakashi mu kasuba, kabili ukutamfya icing’wena icakashika, ukukakatikwa kwa mpendwa amakana umwanda umu na makana amakumi yane na makana yane, kabili na fyonse ifi.

³² Uyu wali umulungu uwa kusoma ukwine kwine. Mailo, akasuba konse, nshafumine no kufuma mu cipinda, ukwesho kusoma. Kabili cena cintu cimo mu nshita imo iya kale, mwebengi mwe bakale muno, abo nasambilishe, nasosele fye, “Umu mwaba imilungu amakumi cinelubali iyakwa Daniele,” lelo nshaeseshe ukwikatako, ukuilondolola. Lelo iyi nshita, ku nkumbu shakwa Lesa, ni ncisenda pa lwandi ukwesho ukulomba ukusenamina kuli Lesa, pa kutila ninga iletu ku bantu. Kabili mukati umu ndesanga ifintu ifyo nshaishibapo icintu nangu cimo pali cena.

³³ Kabili, elyo, ine—nalebelenga ibuku lyakwa Dr. Larkain’s, ibuku lyakwa Dr. Smith’s, ne fyalembwa ifyakwa Dr. Scofield’s, ifya kusosapo ifya pusana pusana ukufuma ku baume mu ncende shonse, kabili nelyo line tekuti mbike fyabo capamo pa kutila cise cibe icalungama. Mwamona? E ico, uno mulungu ni mpanga, naile tandalila library mu Kentucky, pali yamo ama calendar aya kale ayalanga ifya mu myulu ne nshita, kabili ukusenda ukufumya mu ma library, kabili na fimbipo, yonse ama buku aya kale ayo ninga senda, kabili na kutunono uto ninga cita, kabili ukukwata isubilo lyandi mukatina muli Yesu Kristu ukucisokolola kuli ine.

Pantu, nshilefwaya cena ukusosa, “nalishiba *ici*, kabili nalishiba na *cilya*.” Alishiba umutima wandi. Alekutika kuli ine. Lelo ndelifwaya, pakutula ninga butusha abantu Bakwe, e ico kanshi ndecetekelo kuti Ali no kulipela kuli ine. Nshilati njishibe na nomba, lelo ndesubila Wene pa bushiku bwapa

Mulungu uuleisa, pantu cilya cikaba iciputulwa icikankala, pa bushiku bwa pa Mulungu uuleisa, ukwishiba no kutantika ilye milungu amakumi cinelubali.

³⁴ Cila umo naukwata iciputulwa icaibela. Kabili ilyo mwacita, mwaya muleipishamo yonse, taisa mukumoneka iyalungama, taisa mukutantikwa bwino. Tekuti cicitwe. Kabili, e ico kanshi, ine—ine limbi tekuti njilete mu nshila iya lungama, lelo ndi no kusubila Shikulu palwa yena.

³⁵ Kabili ndeibukisha palwa kwa Solomoni inshita imo akupepa no kwipusha Yehoba Lesa nga kuti Enga mupela amano, teya kubomfya umwine, “teku tantalisha kwa nshiku, ubumi ubutali, te fyuma,” lelo ukutila enga kwata amano ukwishiba ifya ku—ku—kupingula abantu bakwa Lesa. Kabili Lesa alicindike lilye pepo, kabili apele Solomoni yalya amano, pantu yali ya ku bantu Bakwe. Kabili uyu e mulandu wine ndelomba Lesa ku kunjishibisha ifyo iyi milungu amakumi cinelubali ilepilubala, pantu nalishiba ni calendar wine wine uwa nshita tuleikalamo. Kabili, e ico kanshi, ndefwaya ukulishiba; tepa lwandi, ndi. . . tepa lwandi. Pantu, ndefwaya ukulishiba. Nshilesosa muli ilya nshila, “Te pa lwandi,” pa mulandu ndelifwaya ne mwine. Ndefwaya ukwishiba, pantu ndefwaya ukwishiba uko tuleikala kabili ne nshita iyo tuleikalamo. Kabili, lyena, ninjishibo kuti ilya yali pelwe.

³⁶ Kabili abantu abapusana pusana bali yelenganya pali lyena, kabili bali ibikile kunuma kulya. Umo muntu, nalebelenga, ali likwete ukupwishiwa mu 1919, iyi milungu amakumi cinelubali. Cisuma, tacali filya.

E ico, panuma ya milungu amakumi cinelubali, panuma ya milungu amakumi cinelubali, ninshi fyonse fyapwa. E ico ifwe—ifwe tatucita. . . Tulefwaya ukwishiba Icline. Kabili ndelomba kuli Lesa ukumpela Icline.

³⁷ Nomba, pakutila twinga shininkisha ici, ukubwekela kunuma, ndefwaya ukulandapo panono pafya kunuma. E ico, kanshi, amashiwi yamo ayo nalebele, ayo twakwete mu cipandwa ca 5, ica 4 na 5, pakutila abantu bengomfwa. Intanshi, ilyo tatulacita ici, ndefwaya ukulibwesha kunuma, pakutila mwinga lyumfwa ukufuma mu 4. . .

Nomba, ibukisheni, icipandwa ca 3 cali Inshita ya Lukuta lwa Laodikea, kabili Ulukuta lwalisindelwe ku mpela ya Laodikea.

³⁸ Nomba, naleesha ukulondolola icintu cimo ku mukashi wandi palwa cena. Nali na Becky, umwana wandi umwanakashi, ne fitabo ifya pusana pusana ifya kulondolwelamo amashiwi ne fintu ifyo twasendele. Tafipelo kwasuko. Nasendele icitabo ica kulondolwelamo amashiwi ya Baibele. Nasendele icitabo icakale ica kulondolwelamo amashiwi ya ci Greek. Na—nasendele ilya—ilya Websters kabili

nayambi ayengi, ifitabo ifya kulondolwelamo amashiwi ifipya. Takwali nangu limo pali yena ayenga kwata nangu a... ukupela amashiwi atemwa ubwasuko, mu musango onse.

³⁹ Umukashi wandi atile, “Musango nshi ulesubila abantu besu, abali abantu aba busu, kabili abengi muli bena tabasambilila nge fyo twaba, ukumfwa ifintu ifya musango ulya?”

Natile, “Lesu ali no kupelo bwawuko.”

⁴⁰ Te mulandu ifyo cingaba icakosa, Lesu kuti acisopolola no kucilenga ukuba icayanguka. Pantu ifwe tuli ba... iciputulwa ca balya bantu abalekabila. Ukupepela bulya bushiku na ilye nsa. Kabili amenso yesu yatontele ku Mulu, kabili tulelekesha palwa Kwisa Kwakwe. Kabili ndi fye uwa shininkisha ukutila Ali no kutulanga. Nomba, tayatwebe ubushiku atemwa ora, pantu takuli umuntu uli no kwishiba cilya, lelo lili no kutweba mu cine akasuba ka mulungu uo tuleikalamo, nga kuti twalyumfwa fye.

⁴¹ Nomba, mu cipandwa ca 4, Yohane alisendelwe ku mulu, lilya line panuma ya Lukuta. Yohane, ukuya mu mulu, amwene inshita yonse ituntulu iya Lukuta. Palya epo ndefwaya ukwiminina, pakashita akanono, ukusosa, ukutila: abantu abengi abo abalesubila cimo icikalamba, icikankala, icamaka icintu cimo ukucitika, mu nshita ya Benafyalo, bena mucine cine baliluba. Inshita ya Lukuta, kabili na fyonse ifili no kucitika mu nshita ya kuteka kwa Benafyalo, yalembwa ukufuma mu Kusokolola 1 ukufika Ukusokolola 3, nayo. Elyo Ulukuta lwali sumbwilwe no kusendwa mu mulu, kabili ifi fyonse ifyashala, mpaka mu cipandwa ca 19, e cikacitika ku luko lwa ci Yuda, panuma ilyo Lukuta lwaya mu mulu. Kabili ikaba ni nshita iya Bucushi bukalamba, tapali nangu cimo icikacitika pakati ka Benafyalo; kano fye ukwipayya, kabili na fimbipo, ilyo twalaya kuli cilya no kumona.

⁴² Lelo Ulukuta, Ulwine, naluya pa 13... Pa vesi iya kulekelesha iya cipandwa ica 3 ica Kusokolola, ilyo Inshita Ya Lukuta Lwa Laodikea yapwile, iyo yali iya ku lekelesha.

⁴³ Kabili twalisendele cila nshita ya lukuta, cila nshita, cila cintu ica citike, cila lutanda, cile nkombe, ici fyalilwa cabo, ifyo bacitile, kabili twalifiletele ukukonka lilye lyashi lya kale mpaka neya kulekelesha ine, no kulenga palya pene pa cikope, kumbali ya cibumba. Kabili ilyo twapwile, Umupashi wa Mushilo walishile no kulenga cikope ica cintu cimo cine pa cibumba, no kucisokolola Umwine muno mwine kuli ifwe bonse.

⁴⁴ Nomba, mukucite ci, ndesubila, ku mpela ya ici Akesa ne cintu cimo icikankala nganshi no kutulanga nakabili ukutila tuli panshita ya mpela.

⁴⁵ Nibanga muli imwe abomfwile Kennedy's...Ilyashi ilyakwa President Kennedy, ifya kulanda kabili na fimbipo? Nibanga abo abaumfwile uku kulandila libela, ukutila pa January 1, calilandilwe libela ukutila bonse babili United States na Russia fikabe mito ya mililo? Cilya fye ceka eco tulekabila. Cili mupepi ukucila ifyo tutontonkanya. Mwamona? E ico, nga tuli mupepi nganshi icakutila na baume aba ili sonde balelandila libela ici cintu icikankala ukucitika, tulingile ukuba abaiteyanya, ukulungamika ifintu fyonse umupwilapo, ukuyebelela konse ukucitwa, ifintu fyonse ukuteyanishiwa, pantu tatwishibe fye nshita ilyo Shikulu wesu ali no kutwita. Kabili ilyo Apela ubwite, "Isa kuno nina," ulingile ukubo waiteyanya. Kabili buli no kwisa muli ora iyo tamuletonkanya.

⁴⁶ Ukupuputulwa ukukalamba ukwa Pentecost nomba kulepwa. Tulekumona ukuli konse, ukwenda ukwa kulekelesha ukukalamba. Imbila yaliya. Ifintu fyonse nafiteyanishiwa nomba, ukulolela. Ulukuta na lukakatikwa. Aba bifi balebipilako fye mu bubifi. Inkuta shilebelako fye isha bukapepa. Aba mushilo baleya balepalamisha kuli Lesa. Ifya bupe fya Mupashi filetendeka ukufula mutuma bumba utunono. Tuli ku mpela ya nshita. Owe, nalitemwa lulyo lwimbo ulo twaleimba mu lukuta.

Ndelolela ukwisa ukwa bulyo Bushiku ubwa
nsansa ubwa millennium,
Ilyo Shikulu wesu uwapalwa akesa no
kusenda Nabwinga Wakwe ulolela;
Owe, umutima wandi ulelila, ukukabila bulyo
bushiku ubwa kulubulwa kusuma,
Ilyo Kapususha wesu akabwekela pe sonde
nakabili.

⁴⁷ Ukulolela ilya nshita! Nomba, mu cipandwa ca 5 na vesi ya 5, tulesanga, mwisambililo lyesu twalipo, ukutila twasosele pali ulya Kalubula uwa Mulupwa, uo twasangile ali ni Kristu. Twalilipashenye na Ruti: Ruti ukusala; Ruti ukubomba; Ruti ukutusha. Ukusala, cali kulekelelwa; ukubomba, ukuiteyanya umwine, ukusangululwa; ukutusha, ali na Mupashi wa Mushilo; mpaka Umulalilo wa Bwinga waishile. Ifyo cabe cawama!

⁴⁸ Ulukuta lwaishile ukupitila muli John Wesley, ukulekelelwa, atemwa... Martin Luther, ukulekelelwa, ukwisa muli John Wesley, ukusangululwa; ukwisa kuli ba Pentecostal, ulubatisho lwa Mupashi wa Mushilo; kabili nomba, ukutusha, ukulolela Ukwisa kwa kwa Shikulu Wakwe. Icapwililika!

⁴⁹ Kalubula wesu uwa Mulupwa, abakalamba bali abalungama ilyo ba Mwitile Umwana wa Mpaanga, mupepi no kuba Inkalamo, nga Kapingula. Ali Mwana wa Mpaanga,

namwishiba, ne Buku ilya kakatikwa ne fikakatikilo cinelubali. Ilyo Ibuku lyasendelwe, umulimo wakupapatila walipwile.

⁵⁰ Nomba, mu cipandwa ca 3, Ulukuta lwaliile mu mulu, lelo nomba ukulubulwa kuli no kusokololwa, ifyo Ulukuta lwa lubwi—lubwilwe, ukusokololo kwa filya ifya citike mukati ka nshita ya Nkuta. Mwamona, Ulukuta naluya, e ico Alelangisha nomba, mu cipandwa ca 5, ifyo Acicitile, ifyo ifya citike, ifyo akakatika Ulukuta. Ubusokololo ubwe Shina Lyakwe; ulubatisho lwa mu menshi, ukubomfya Ishina Lyakwe; Umweo wa Muyayaya; takwaba ku mbo ukwa Muyayaya; ubufyashi bwa nsoka; Ukucingililwa ukwa Muyayaya; yonse amasambilisho ayakalamba, ukulingilwa libela, ukwa Lukuta, filya fyali sokolwelwe ku Lukuta. Alelangisha ifyo Acicitile.

⁵¹ Nomba, Uwalupwa lwesu napelwa Ibuku ilya Kulubulwa ilya fikakatikilo cinelubali ukufuma ku Mwine uwantendekelo. Ameni! Ali nani, tulesanga, uwali Umwine uwantendekelo? Lesa Umwine. “Kabili Umwana wa Mpaanga alishile no kubula Ibuku ukufuma ku kuboko kwa ku kulyo kwa Uyo uwaikela pa Cipuna ca bufumu.” Nani uwali Mwana wa Mpaanga? Kalubula, Kalubula wesu uwa Mulupwa, Uwalupwa ku Lukuta, Uwaishile no kulubula Israele.

⁵² Nomba twalaisa tuye muli cilya muno lucelo. Israele ali lubwilwe, lelo tacapelwe kuli bena, pantu bali mukene Wene. Lelo, Ulukuta lwapokelele ukulubulwa kwabo, kabili wene ni Kalubula wesu uwa Mulupwa. Nge fyo Boashi alubwile Naomi, pakutila engasenda Ruti, umwina Moabu, umulebeshi, Umwinafyalo; e ico Kristu alubwile Israele, apele ukulubula, kabili bali mukene.

⁵³ Muleibukisha ubwelelo, ukutila umuntu umu balimulashile, ulya nandapo inshita shimo? Mu nshita ya nkondo ya calo, ilyo. . . Ali umuntu umusuma. Ali uwa kaele, kabili ba musangile no mulandu. Nangula, ali no mulandu mu musango uwa kutila, alibutwike mu nshita ya bulwi. Kabili ba musangile no mulandu kabili bali no kumulasa. Kabili umuntu aile kuli Kateka Lincoln no kutila, “Ba Lincoln, uyu muntu Mwinakristu. Alyumfwile umwenso. Umulumendo, nalishiba abantu bakwe. Aumfwile fye umwenso. Tapilibwile ukucito bubu. Alibutwike.” Atile, “Ba Lincoln, cili mu maboko yenu. Nimwe mweka mwebanga mubelelo luse.”

Ba Lincoln babulile iciputulwa ce pepala ne cilembelo cabo, no kulemba, “Abelelwo luse,” uyu *Kampanda-nakampanda*, “Abraham Lincoln.”

Alibutwike ukubwekela ku cifungo, kabili atile, “Iyi pano. Nimpoka ubwelelo bobe.”

⁵⁴ Kabili umuntu atile, “Ndekana ukulolekesha pali yena. Kuti yakwata icikakatikilo icikalamba pali yena. Kuti yaba

icintu icili conse. Uleesha fye ukunenga icintu ica kusekesha. Te Abraham Lincoln. Uli onse kuti alembe shina lyakwe. Lelo ilingile ukufwantikwa ne cikakatikilo cakwe, kabili na fimbipo, nga cakutila ifumine kuli wene.” Kabili umuntu ali mukonkomeshe; nangula umuntu uwali mu cifungo atontonkenye ukutila alebepa ubufi, kabili aishile fumako fye.

Ulucelo ulwa konkelepo, bali mulashile. Elyo kabili panuma ba mulashile, elyo kulya kwali icilye ca buteko pa mulandu ulya, pantu Abraham Lincoln, panuma ya ma ora amakumi yabili na yane ilyo umuntu talalaswa, alembele shina lyakwe ukutila uyu umuntu alibebelwo luse. Elyo kabili ubuteko bwali mulashile, ifyo fine. Elyo cinshi? Elyo cilye ca buteko ubwa United States, catile, caishile kuli uku kupingula ukwa filye fya Buteko, catile, “Ubwelelo tabuli ubwelelo kano fye bwapokelelwa ngo bwelelo.”

⁵⁵ Kabili Yesu alubwile Israele pa Kalbale. Lelo tabwali ubwelelo kuli bena, pantu tababupokelele ngo bwelelo. Lelo, mwisambililo lyesu nomba pali iyi milungu amakumi cinelubali, tulesango kutila baishile bwela no kupokelela ubwelelo bwabo. Lelo, Alubwile Ulukuta, lyena twalibebelwo luse pantu twalipokelela Umulopa wakwa Yesu Kristu ngo kwelelwa kwesu.

⁵⁶ Nomba, tulesanga kutila Ali Kalubula wesu uwa Mulupwa, kabili Abulile Ibuku ukufuma mu kuboko kwa Mwine uwa ntendekelo. Yena ni nkalata iya kushitilapo ku kulubulwa. Twalimwene cilya. Muleibukisha isambilisho? Yena ni nkalata iyakushitilapo ku kulubulwa. Yena ni nkalata yakwata amafunde yakushitilapo, ukutila Lesa afwaile umweo pa mfwa, mwi bala Iya Edeni. Elyo, Yesu, Ulyo mulungami, alifwile no kubula kalata uwakushitilapo, kabili ali uwalinga ukukakatula Ifikakatikilo, no kusokolola filya ifyali muli Fyena; no kupele icabupyani, ico icali Icakwe, ku bantu Bakwe. Umweo wa Muyayaya, uo Apyene pa kucita cilya, Apele Umweo Wakwe Umwine ukubufumya, pa Kalbale, no kubwakanya pakati kesu ku Mupashi wa Mushilo. Ameni! Takuli umuntu (uwatala) ukwesa ukwisa no kutontonkanya pa citemwiko ico icali, ifyo Acitile!

⁵⁷ Satana, inshita imo ali umwine pa mulandu wa kuwa mwi bala, akakakwa no kuposwa muli Bemba wa Mulilo. Inshiku shakwe ni nshi shapwa.

⁵⁸ Yesu, mu Mbila nsuma, akwete ifya kumwitalako fine. Twalimwene cilya, Umwana wakwa Dabidi, impyani ku Cipuna ca Bufumu; Umwana wakwa Abraham, ubufyashi bwa bufumu; Umwana wa muntu, impyani ye sonde; Umwana wakwa Lesa, impyani ku fintu fyonse. Ubufyashi bwa bufumu!

⁵⁹ Mu Cipingo ca Kale, ifipe tekuti fi—tekuti fisungwe nakabili ukucila pa myaka amakumi yasano. Tekuti

fipokololwe fyonse ukufuma ku mwine wa ntendekelo kano fye pa myaka amakumi yasano. Kabili pa bushiku ubwalenga amakumi yane alipile amalipilo. Pa bushiku ubwalenga amakumi yasano, ukulubulwa na maka ayo ayali ku Lukuta, ayo ayalubile mwi bala lya Edeni, yalilubwile nakabili, no kutumwa kuli ifwe ku lubatisho lwa Mupashi wa Mushilo, pa bushiku ubwalenga amakumi yasano.

⁶⁰ Elyo twaishile mona pali ici, umufungilo. Twaishile mona imifungilo, ifyo kutila uyu mufungilo wapelwe ku kuboko Kwakwe. Ifyo kutila Yeremia, muli Yermia 32:6, umufyala wakwe, Hanameel, ba mushile icabupyani cimo. Kabili bali no kuya muli bunkole. Icili, twalayamo, pamo nankwe, muno lucelo; bunkole. Kabili casungilwe mu cipe icebumba; cilangisha uko amaka yakwa Lesa, kabili ne mifungilo ne nkama shakwa Lesa, shaishibikwa, mu mutima. Ubutantiko bwesu ubwa kulubulwa, ici cine calisungwa mu fipe ifye bumba, Ishina lyakwa Yesu no kusokolola.

⁶¹ Tulesango kutila ici calikakatikwe ne Fikakatikilo Cinelubali, kabili cila Cikakatikilo calipombelwe. Kabili ilyo ukusokolola kwaishile, Alikakatwile Icikakatikilo, no kwisula ici no kubelenga ifyo cilya Cikakatikilo casosele. Elyo aishile kakatula icakonkelepo, umufungilo, no kubelenga ifyo cilye Cikakatikilo casosele. Akakatwile icakonkelepo, no ku cisula no kumona ifyo cilya Cakakatikilo casosele, kabili nefyo ubusokololo bwali. E filya fine fye Ifikakatikilo fyesu Cinelubali, ifyo tuli no kuyamo ili line, tulesubila, cilya cili no kubomba. Cila Cikakatikilo, ilyo cafumishiwa mwi Buku, cikafimbulwa, kabili cilya cili no kulangisha filya fine ifyo ifya citike.

⁶² Tulesango kutila kwaba “cinelubali,” fisano mwipange lya kulubulwa. Fisano e mpendwa. Kabili kwaba ba cinelubali basano; Ifikakatikilo ba cinelubali basano, Imipashi Cinelubali, ba malaika cinelubali, Amapenga Cinelubali, kabili inshita sha nkuta cinelubali. E ico, mwamona, ba cinelubali basano kusenamina. Fisano kusenamina, kabili cinelubali kupwililika. E ico cina ciletwalilila fye ukuya pantanshi mu kupwililika filya fine fye, mwamona. Cisuma.

⁶³ Kwati, cila Cikakatikilo ukuletwa mu Cebo cakwa Lesa, cisokolola ku muntu uwa nshita, ni nshita nshi iyo tuleikalamo, umupashi wa nshita, ulukuta lwa nshita. Ukusokolola 10, kumpela, tulesanga ilyo Icikakatikilo ica kulekelesha cakakatwilwe, tulesanga Malaika naiminina no kulu kumo pa mulundu, no kubiye muli bemba, na maboko Yakwe aya tumpulwa pa Mulu, kabili no mukola mfula pa mulu wa mutwe Wakwe, ukulapa kuli Wene uyo waba no mweo umuyayaya no muyayaya, ukutula takuli ukukokola nakabili, ilyo Icikakatikilo icakulekelesha. Kabili imwe mukalolele mpaka tukaye muli fyena Ifikakatikilo no kumona

uko cilye Cikakatikilo cibebele. Panuma ilyo mwasanga imilungu amakumi cinelubali, elyo muli no kumona apo Ifikakatikilo fibebele, “Takuli ukukokola nakabili,” ukulubulwa kwapwa, Wene nomba ni Nkalamo kabili Kapingula. Wene ni Kapususha wenu muno lucelo, lelo ubushiku bumo Akaba Kapingula wenu.

⁶⁴ Iya 8 ukufika ku 1 . . . vesi ya 14 iya cipandwa ca 5, isokolola inshita iya Mwana wa Mpaanga ukushinshimunwa, konse mu Mulu na pe sonde; Ibuku ilya cikakatikilo ica cinelubali, Umwana wa Mpaanga uwalinga, Kalubula uwa Lupwa. Kabili ukufuma mu vesi ya 8, ukufika ku 14, ba Malaika baleshinshimuna Wene, abakalamba baleshinshimuna Wene, Ifibumbwa ifya mweo fileshinshimuna Wene. Kabili Yohane ashinshimwine Wene na maka nganshi mpaka atile, “Icibumbwa conse mu Mulu, mwi sonde, pe samba lye sonde, fyaumfwile ine ukusosa ukutila, ‘Amapalo, ubukata, amaka, amano, fibe ku Mwana wa Mpaanga.’” Inshita iya kushinshimuna ku Mfumu Mwana wa Mpaanga. Nomba, Ulukuta na luya, ibukisheni.

⁶⁵ Nomba katupilibule muli Daniele, ne cipandwa ca 9, na vesi 1 ukushinta pa 3. Elyo kabili tuli no kusenda iya 20 ukufika pa 27, pantu ili lipepo fye lyakwa Daniele. Ndefwaya imwe ukubelenga ili kabili nakabili, umulungu onse, nomba, mpaka mukalyumfwe.

Mu mwaka wa ntanshi uwakwa Dariusi mwana . . . uwa mu bufyashi uwa bena Medai, uwa citilwe imfumu pa bufumu bwa bena Kaldi;

Mu mwaka wa ntanshi wa bufumu bwakwe ine Daniele . . . -tulwike, na kutulwike mu mabuku ukutila impendwa ya . . . myaka, icebo cakwa Yehoba caishile kuli Yeremia kasesema, iya kufishapo amapopa aya Yerusalemu yali imyaka amakumi cinelubali.

Nomba (ilekonkapo) naloseshe icinso candi kuli Shikulu Lesa, ku kufwaila mwi pepo na mu kupapata, ndi mu kuleko kulya, na mu lusamu, ne mito:

. . . Na pepele kuli Yehoba . . . Lesa, no kukwata ukuyebelela, . . .

⁶⁶ Kabili aleya aletwalilila, mpaka nomba twafika ku vesi ya 20. Ukusunge nshita, abantu nabeminina, ndefwaya imwe mutendekele pa 20, mpaka tuye pantanshi nomba ku—ku vesi 20.

Ilyo ncili ndesosa, no kupepa, no kuyaso lubembu lwandi no lubembu lwa bantu bandi Israele, no kutulo kupapata kwandi ku cinso cakwa Yehoba Lesa wandi ukwa lupili lwa mushilo ulwa kwa Lesa wandi;

Ilyo, ncili *ndesosa mwi pepo, umuntu Gabriele, uo namwene mu cimonwa pa kutendeka, tendeka... alengwo kupupukisha, afika kuli ine ku nshita ya ca bunga ca cungulo.*

Awe aisa, alanda na kuli ine, no kutila, We Daniele, nombamba njishile ku kupelo kushilimuka no kwiluka.

67 Inga nga cakutula twali fye kulya! Musango nshi Wene amusangilemo? Mu mapepo.

Malaika, “umuntu.” Moneni, amwitile Wene, “umuntu.” Kabili ukubo wa . . .

Pakutendeka kwa kupapata kwandi epa fumine icebo cakwa Lesa (aishile kuli wene ukuti aleya), na ine ninjisa ku kukweba; pantu uli uwatemwikwa: nga...e ico tontonkanye cebo, no kucetekanye cimonwa.

Imilungu amakumi cinelubali yalingilwa abantu bobe no musumba obe wa mushilo, atemwa umusumba obe, ku kupwisho bupulumushi...no kupeshe membu, kabili ku kukonsolwela amampulu, no kuleto bulungami bwa muyayaya, kabili ku kukokomene cimonwa na bukasesema, no kusubo Mwashilisha.

Kwaba imilandu mutanda iya kwisa Kwakwe. Nombamba lolekesheni.

Nombamba, e ico, ishiba no kushilimuka, (nombamba umfweni) *ukutula pa kufuma kwa cebo ku kulenga Yerusalemu ukwikalamo no kukulwa...ukufika ku Wasubwa Cilogoshi kukaba milungu amakumi cinelubali...kabili ba cinelubali amakumi mutanda na babili ba myaka: umusumba ukabwelelamo no kukulwo musebo nakabili, ne linga, ilili ne mpembwe mu nshita sha bucushi.*

...kabili pa numa ya bacinelubali aba amakumi mutanda na babili ba myaka Uwasubwa akaputulwa, no kukanabapo impyani: kabili abantu ba kwa cilongoshi uukesa—cilongoshi uukesa...bakonauro musumba no mwashila; elyo impela yakwe ikaba mu kukukululwa...kabili ukufika ku mpela kukabo bulwi ukupomonwa pomonwa ukwapangwa.

Akakoshe cipingo (umfweni) na bengi umulungu umo, umo uwa iyi milungu cinelubali: kabili mukati ka mulungu: akalenge lambo ne...ca bunga ukuleka, elyo pe pindo lyamakankamike kukesha umo uulungu kupomonwa, ikasuke impela iyapangilwe, ikapongolwelwe pa ulengo kupomonwa.

68 Nomba, ili pano isambililo Iyesu ku kulongana ukulekonkapo kutatu, kune, kusano, icili conse ico Shikulu ali no kusokolola. “Imilungu amakumi cinelubali.”

69 Nomba, nalaipusha Doc, nga kuti acita, mu bushiku, ukubike cipampa candi palya, pakutila ningabo wakucilenga. Nshilefwaya imwe ukulilufya. Nomba mulingile ukusoma pamo na ine, no kusoma umwashika, nga te ifyo muli no kulilufya. Kabili ndefwaya ukucilenga kuno kwine pa cipampa, elyo kabili mukaleta ama pensulo yenu nama pepala kabili mukalembe ishi nshiku, ishi nshita, kabili na fyonse palwa cena.

70 Nomba, umulungu uwalenga amakumi cinelubali utendeka (nomba umfweni ci) panuma ilyo Lukuta lwasendwa. Nomba, onse uleumfwa cilya, soseni, “Ameni.” [Ulukuta lwatila, “Ameni.”—Ka.] Nomba, panuma ilyo Lukuta lukasendwa.

71 Ukusokolola 6:1, ukufika Ukusokolola 19:21, yasantikana pamo ne milungu amakumi cinelubali, e ico kanshi tulingile ukwiminina no kulondolola, ilyo tatulaya pantanshi. Tulingile ukwiminina no kulondolola cinshi iyi milungu amakumi cinelubali. Pantu, nga ta mucitile, muli no kulufya filye Fikakatikilo, muli no kulufya yalya Amapenga, muli no kulufya shilye Nweno, filye Finkunka, ilye Mipashi itatu iya kowela iya pala nge fyula, tulyo Tulanda tutatu, ukutamfiwa kwa cing’wena icakashika, umwanakashi mukasuba. Mukafilufya fyonse, nga tamucitile, pantu filecitika umu mwine muli uyu mulungu uwa lenga amakumi cinelubali. Mulya emo filecitikila.

72 Nomba, kasesema Daniele ali mu Babylon pa myaka amakumi mutanda na cine konse konse. Imwe mwebalefwaya ukusontelela kunuma, kabili no kuisungila mwebene inshita imo, ukutila nalikwete uku—ukuifwailisha. Imyaka amakumi mutanda na cine konse konse! Aile muli bunkole mu B.C. 606, kabili ilyo icimonwa caishile kuli wene cali—cali B.C. 538. 538 ukufumya muli 606, paleshala amakumi mutanda na cine konse konse. Imyaka amakumi mutanda na cine konse konse ali mulya mu Babylon, pakati kabasenshi, kabili nelyo line alikwete ukucimfya. Ameni. Tekuti twikale ora imo.

73 Lelo ali mukati mulya mwine, ukwabula nangu umu kano fye ifibusa fitatu, kabili bena mu fifulo fimbi ifya bufumu. Lelo, Daniele, ukwiminina eka na Lesa, akwete ukucimfya pa myaka amakumi mutanda na cine konse konse. Tontonkanyeni pali cena! Nshilefwaya ukutampa ukushimikila, pantu iyi ilingile ukuba Imbila iya kusambilisha. Lelo, imyaka amakumi mutanda na cine konse konse, alikwete ukucimfya kabili ali ushakoweshiwa, ku cinso cakwa Lesa; ukwabulo lubatisho lwa Mupashi wa Mushilo, ukwabulo Mulopa wakwa Yesu Kristu uwakulengo ku mupapatilako; ukuba fye no mulopa wa

ng'ombe shilume, ne mbushi, na ba sukusuku, ifyo alepela mu bumfisolo, pa mulandu wa ntambi sha ba senshi aba ilye mpanga. Balisendelwe kuli ilye ncende. Yeremia aliseseme pali bene, ukutila bali no kuya kulya.

⁷⁴ Nomba, Daniele, owe, mwe, alitendeke ukumona ukutila inshita yali mupepi, nge fyo caba kuli ifwe ilelo. Daniele atendeke “ukwiluka,” atile, “ukupitila mukubelenga ama buku.”

Mumwaka wa ntanshi uwakuteka kwa... Daniele ...mu kuteka ine Daniele nakutulwike mu ma buku impendwa ya...myaka, e ico kanshi...icebo cakwa Yehoba caishile kuli Yeremia kasesema, iya kufishapo imyaka amakumi cinelubali mu... amapopa ya Yerusalemu.

⁷⁵ Yeremia, mu B.C. 606, aseseme, pa mulandu wa membu shabo no kukana shila, ukutila bali no kuba imyaka amakumi cinelubali.

⁷⁶ Muleibukisha, kwali kasesema naumbi uwaishile muli bulya bushiku. Tekuti njibukishe ishina lyakwe pali ino nshita. Kuti limbi naibukisha no kuipela kuli imwe mu—mu ma miniti ayanono, nga kuti nalolekesha kunuma pa kashita. Lelo alishile no kusosa, “Yeremia, nauluba. Lesa akasunga fye Israele kulya pa nshiku sha ifi, isha ifi, nalimo imyaka ibili.”

⁷⁷ Yeremia atile, “Kacibe ifyo fine. Ameni.” Atile, “Nomba lolela pali miniti. Leka iwe na ine tuiptulukemo umo no mubiye, nga bakasesema.” Atile, “Ibukisha, kwaliko balya abo abaseseme kunuma yesu, kabili basosele ifintu ifyali ifyalubana. Kabili Lesa ali bakandile pa kusose fintu ifya lubana. E ico, leka tube abashininkisha. Lelo Shikulu Lesa na njeba kuliko imyaka amakumi cinelubali na nomba.”

Lesa apumine ulya kasesema uwa bufi, no kusendo bumi bwakwe ulya wine umwaka, pantu Lesa alyebele uyu kasesema uwa cine ukutila kwaliko imyaka amakumi cinelubali.

⁷⁸ Kabili ndefwaya imwe ukumona ifyo Daniele, lelo nomba umulebeshi, lelo nomba uwatamfiwa ukufuma ku bantu bakwe, uwatamfiwa ukufuma ku lukuta lwakwe, ukwabulo kulongana nangu kumo ukwa lukuta, ukwabula ulukuta nangu lumo ulwa kuyako, ukwabula inyimbo nangu shimo isha kwimba kano fye isho aimbile eka, mukati ka ifi fyonse, nelyo line alikatilile kufyo ulya kasesema asosele. Ameni! Ameni!

⁷⁹ Ukwabulo lukuta ulwa kuyako, ukwabula nangu umo uwakulongana nankwe; cila muntu aile mu matempile ya busenshi, cila muntu ashishimwine ifilubi fyakwe. Ukwabule nyimbo sha Bwinakristu; takuli nangu umo uwacetekele icintu cimo cine ico aceteketele. Kabili mu myaka amakumi mutanda na cine konse konse, ukufuma ku bulumendo uwa myaka ya kufyalwa nalimo ikumi limo na ibili, ikumi limo na ine, ilyo

asendelwe kulya, aikele uwa cine kuli Lesa; kabili akutulwike ku busesemo ubwakwa Yeremia ukutila inshiku shali mupepi no kupwa.

Ifyo cilya cinga soko mutima uwakwa kasesema onse uwa cine ilelo, ukutila kuti twalolekesha kunuma no kumona ifyo uyo kasesema wa cine asosele, kabili ukwishiba ukutila tuli kumpela ya nshita.

⁸⁰ Atile, “Nakutulwike ku mabuku ayo Yeremia, munyinane, ingi, imyaka ingi iya pitapo, aseseme ukutila Israele ali no kwikala muli ino ncende imyaka amakumi cinelubali. Kabili ilya nshita ili mupepi no kufikilishiwa.” Kabili umwine aliiteyenye. Kabili abikilepo ukuleko kulya, no kuisangulula umwine, kabili ilyo... imito no lusamu, no kuibika pa mutwe wakwe, kabili aile mukuleko kulya no kupepa, ku kwiluka bushiku nshi baleikalamo.

⁸¹ Kabili nga Daniele, kasesema wakwa Shikulu, kuti amona mu mabuku yakwa Yeremia, kabili ku kumuleta muli ulyo musango; ukutila na Israele wine ali no kufuma, bonse fye abatuntulu, bali no kufuma mu Babylon, ukubwekela ku mpanga ya ku mwabo, kuti ca mulenga ukuleko kulya no lusamu ne mito. Cicilemo ifyo cinga cita ku Lukuta lwakwa Lesa uwa mweo, ukwishiba ukutila inshita ilepwa kabili takwakabe nakabili; kabili Ukwisa kwakwa Shikulu Yesu Kristu, na Millennium uwapulamo ukuba mupepi no kutendeka! Kuti twaposa shani inshita apafye, ukuteye njuka, ukuya mukowa pa nshiku sha pa Mulungu, ukwabulo uku kwate nshita iyakwa Shikulu? Ukulaenda fye... nga pastor alanda icintu cimo na cimbi ico ta mwatemwa, mulema no kufuma panse. Kabili ngo u—ngo lukuta lwakokola sana, cinshi, imwe—imwe, mulo—mulomfwo bubu. Lolekesheni imibele yesu. Lolekesheni kufyo tulecita.

Pashanyeni ubumi bwesu na ulya kasesema. Umuntu umo, mu bufumu bonse, ukwabulo lukuta lwa kuyako, kabili ukwabula nangu kumbi ukwa kuyako. Walyonawilwe no kocewa; umusumba wakwe, abantu bakwe muli bunkole. Imyaka amakumi mutanda na cine konse konse! Amakumi mutanda na cine konse konse, amakumi mutanda na pabula, amakumi cinelubali; akwete imyaka ibili iyashelepo. E ico ilyo atendeke ukubelenga mwi buku no kumona ukuti inshita yalepalama ku kufikilisha, ukufikilishiwa, aile kuli Lesa mu mapepo, ukuyasanga palwa cena.

⁸² Ifyo yali nshita! Cinshi ico tulecita? Ilyo, “Inko shilepatukana; bemba alebuluma; imitima ya bantu ilepelela ku mwenso; inshita isha yafya.” Fyonse ifi fintu, amalempo pa cibumba. Ukupatukana kwa mitundu; ifintu fyonse ifya bipa ifilecitika mwi sonde; kabili ukutalikishanya, no kulwa, ifimfulunganya. Kabili ifyanso fyakobekwa mu fimayanda fya

bulwi, cilya calo icinono cimo ukulingana na Cuba kulya lubali kuti caonaula isonde lyonse mu ma miniti ikumi limo. Kabili bena ukutalikishanya umo no mubiye, abaume abashashila abo abashaishiba Lesa kabili abashaishiba amaka Yakwe.

Kabili Umupashi wa Mushilo mu Lukuta, ukwenda pakati ka Basalwa, ukuilangisha Umwine uwa mweo panuma ya myaka amakana yabili, ukutila Aba cimo cine mailo, ilelo, no muyayaya. Kuti twaikala shani ababunang'ani? Kuti twacicilila shani cena? Ni nshita iyo tulingile ukucenenta, ukulolesha ilya nshita ikalamba ilepalama.

⁸³ Nomba, abelengele muli Yeremia, icipandwa ca 25. Katupilibule muli Yeremia, icipandwa ca 25, no kubelenga ifyo Yeremia asosele. Lelo, katutendeke pa vesi ya 8, pantu yena ni . . . Ndefwaya imwe ukuba abashininkisha ukuyumfwa. Vesi ya 11 eyo nacilemba pano ku kubelenga, lelo ka tutendekele pa vesi ya 8.

E ico efyo Yehoba wa milalo atila; . . .

Nalitemwa fye ici. Ilyo ningomfwa kasesema aiminina na EFYO ASOSA SHIKULU LESA, munyina, cilya eco. Kuli ine, cilya e cipwishisha. Cilya e fyonse ifya cena.

. . . efyo Yehoba wa milalo atila; Pa mulandu wa kuti tamwaumfwa ifyebo fyandi,

Moneni, nkatuma ku kubule ndupwa shonse isha ku kapinda ka kuso, cisemo cakwa Yehoba, na kuli Nebucadnesari imfumu ya ku babele, umubomfi wandi, no kushileta nakabili . . . pa calo cino, na pabekashi ba ciko, na pa nko shonse isha shingulukako, nkabapela ku konaulwa, . . .

Ibukisheni, bena bali abasalwa bakwa Lesa abo Ena alelandapo. Balya tabali abasenshi. Balya bali ama membala ba lukuta.

Kabili nkalofya muli bene ishiwi lya kusekelela, . . . ne shiwi lyakwanga, (nge fyo twakwata ilelo, inyimbo sha masha, Ricky na Elvis,) kabili, owe, ishiwi lyakwa shibwinga, . . . ne shiwi lya cuni . . . atemwa, lyakwa nabwinga, ntile, ishiwi lya mpelo, . . . ne cengelo ca nyali.

Kabili icalo conse cikaba amapopa, . . .

Umfweni ulya kasesema alebilikisha, "Icalo cino conse cikaba amapopa!" Kabili te kupashanya uyu mubomfi umukalamba uwa kwa Lesa, lelo ndesesema ukuti ino nko yonse ikaba amapopa. Lesa akakanda ino nko pa membu shakwe. Nga cakutila Lesa talekelele Israele, uwasalwa Wakwe, Ubufyashi bwakwa Abraham, uyo Uwapangile icipangano no bulayo ko, nga cakutila tekuti Abalekelele mu

kucite fibi; nangula bali bakapepa nganshi, balikwete inkuta ishikalamba, kabili bashimapepo, kabili ba rabbi; lelo pa mulandu wa bulalalele ne fintu pakati kabo, na Lesa alibalengele ukusombola ifyo babyele, e ico na ifwe tukabupokelela. Vesi 11:

...icalo cino conse cikaba mapopa, kabili...ica makankamike;...

E kutila, cila muntu akalolekesha fye no kusosa, “Balya palya. Bali aba maka nganshi. Lolekesheni kuli bena nomba.”

...ne nko ishi shikabombele mfumu ya ku Babele imyaka cinelubali.

Cilya ni nshita ya bumi. Lilya e lintu abakote benu, banyinenwe abakote abapalwa bali akanya. Bali mulya ukwabula Lesa, ukwabulo lukuta, ukwabulo lwimbo, ukwabula icili conse, ku nkulo yonse, mpaka ilye nkulo iya bembwike ya li fwile.

Nomba pa kufishiwe myaka, amakumi cinelubali, elyo nkakande mfumu ya ku Babele, no luko lulya, pa ma mpulu yabo, cisemo cakwa Yehoba, ne calo ca bena Kaldi, nkalengo kube capomoka ca muyayaya.

Kabili nkaleta pa calo cilya ifyebo fyonse ifyo na cisosela, fyonse ifyalembwa mwi buku ili, ifyo Jeremia asesemene inko shonse.

Pantu inko ishingi ne sha mfumu shikalamba shikacita aba bene—aba bene aba mulambo kuli shene: lelo nkalandula...umwabele micitile yashiko, kabili umwabele ifyebo ifyabo ku minwe ya shiko.

Pantu e fyo Yehoba Lesa wa kwa Israele atile kuli ine; Bula mu minwe yandi ulukombo luno lwa mwangashi ulwa cipyu, no kunweshako inko shonse, isho ndekutumako, shikasuke ashinwa.

Mu mashiwi yambi, “Yeremia, ni nkupela iyi mbila. Wiikala fye shilili. Wiikala fye mu ncende imo, lelo sesema ku nko shonse.” Bushe muleikonka? [Ulukuta lwatila, “Ameni.”—Ka.] “Sesema ku nko yonse. Langisha ifishibilo Fyandi ne fipapusho, kabili leka beshibe ukutila Ndi mu kwisa mu kucite ci.”

Kabili shikanwa, no kusunkana, no kucita nga ba pena, pa mulandu wa cebo nkatuma muli bene.

⁸⁴ Finshi ifyo ba cita muli shino nshiku? Beta iwe kasesema uwa—uwa bufi, beta iwe ka—kalashanya, beta iwe uwa—uwa fulungana, kabuka, atemwa kalota wa filoto, atemwa umo uwapala ngo ulingulula amatontankanyo. “Bali no kupena!” Kabili ishiwi ukupena, nga kuti mwalilondolola, lipilibula, “ukufulungana.” “Bena mu cintuntulu bakafulungana, no

kusosa, ‘Owe, mwiposako amano kuli ulya kakunkuluka wa mushilo, bulyo buwelewele,’ pa mulandu wa Cebo ico nkatuma pakati kabo.”

⁸⁵ Mulemona ilyashi lya kale lilelibwekeshapo iline lyeka? Yeremia nga tasuminishenye na ba Fariseo babo, ba Seduke, na ba Herodians, fyonse fintu bali. Wene, aletele fye Icebo pa mbilibili, kabili Cabalengele bena ukupena pali wene. Cinshi? Nomba moneni.

*Awe na bulile ulukombo mu minwe yakwa Yehoba,
no kunweshaka inko shonse, . . .*

Yeremia taikela pa ng’anda. Yeremia taikela fye mu cifulo cimo icinono, lelo alengele inko shonse ukunwako.

. . . isho Yehoba antumineko:

⁸⁶ Yeremia asendele Icebo cakwa Shikulu, umwangashi uwa Cebo Cakwe. Kabili umwangashi e maka aya Cebo Cakwe. Umwangashi walikwata amaka. Umwangashi cintu icikola. Umwangashi walikwata amaka muli wene. “Kabili ni nsenda Icebo cakwa Shikulu,” eflyo Yeremia asosele, “no ku cilenga ukumonekela. Umwangashi, amaka ayaba muli Wene, naliipele kuli bena, kabili taba Yumfwile.”

Lesya atile, “Nka batuma pa myaka amakumi cinelubali mu Babele.” Filya fine fye eflyo Acitile. Abalungami na bashalungama baliile, bonse pamo.

⁸⁷ Nomba, ukubwekela kwisambililo. Daniele alebelenga. Tontonkanyeni fye, Daniele abelengele Ifyebo fimo fine ifyo tulebelenga muno lucelo. Daniele abelengele Baibele imo ine, utwakupatwilako amashiwi tumo twine, ifyalembelwe fimo fine, ifintu fimo fine ifyo ine, kubwafwilisho bwakwa Lesya, nala mubelengela mu Mbila ishilekonkapo ishinono, icintu cimo cine, ukumilangisha ukutila tuli ku mpela ya nshita.

Kabili Daniele, ukusende Cebo ukufuma kuli Yeremia, aile mulya mu Babele. Kabili ali kasesema uwa subwa. Kabili abombele ifipasha mano, icishibilo, kuti ailula indimi ishaishibikwa, kabili acitile fishibilo ne fipapwa pakati kabo. Lelo, ukwiminina eka, palwakwe! Amen! Aiminine eka.

⁸⁸ Lelo Yeremia alembele ifi Fyebo ifingi, imyaka iingi ilyo takulabe ci. Kabili Daniele, ukwilula Icebo, akwete. . . “Atile, nomba loleleni pali miniti. Tuleisa tulepalama ku nshita ya ku mpela, pantu naba kale muno imyaka amakumi mutanda na cine konse konse. Kabili kasesema wakwa Shikulu,” ameni, “munyina, kasesema uwa cine uwakwa Lesya uyo uwa ishininkishe umwine ukuba kasesema, asesema kuli ifwe. Ning’ukwata na bulembe umu mwi buku, ubu soso kutila, ‘Imyaka amakumi cinelubali ikafikilishiwa.’ Mwe Shikulu Lesya, tulepalamina ku mpela. Ilye nkulo yonse yali fwa. Cinshi Muli no kucita nomba, Shikulu? Mwalaila ukututumina. . .” Kabili aiteyenye umwine pakutila, enga pepa.

⁸⁹ Mwe Lesa, nga kwalitala ukubako inshita iyo tulingile ukuiteyanya fwebene pakutila, twinga pepa, niino nshita. Pantu, ifwe nga babomfi Bakwe aba cine, tulemona, ukupitila mu Nkalata sha mutumwa, ukupitila mu kosoka kwa Mupashi wa Mushilo, ukutila tuli mu nshiku sha kulekelesha. Umupashi wa Mushilo ula Cilanda. “Mu nshiku sha kulekelesha, abantu bakaba bacintalika, abatsumikwa, abatemwo kwangala ukucisho kutemwa Lesa, aba umalala, abalwambo, ababulo kuiteka, ababulo kutemwa ubusuma.” Ndomfwa ku Nkalata.

⁹⁰ Kabili ndomfwa ukutila kukesha bakapumya, mu bushiku bwakulekelesha. Ndomfwa ukutila kukabe nko ukubukile nko, mu bushiku bwakulekelesha. Ndomfwa ukutila ku kaba ifinkunkuma, mu bushiku bwa kulekelesha. Ndomfwa ukutila kukaba ifintu ifya kutinya, nge fya kupupuka, mu mulu, ifintu ifya kupapusha, kabili abantu bakaleko mweo ku mwenso. Pakabe nshita ya nkumba bulili, kabili pakaba ukumanama kukalamba pa bantu. Nalibelenga ukutila bonse bakaya mutubungwe na mufilonganino, kabili bakakwata ukwampana, mu bushiku bwa kulekelesha. Ndomfwo kutila abanakashi bakabeye mishishi shabo mu bushiku bwa kulekelesha. Ndomfwo kutila bakalafwala ifyakufwala ifipi, kabili bakalaenda ne nsapato ishatutende ututali, ukulishe finkwingili ku makasa yabo imyo baleenda, ubushiku bwakulekelesha. Ndomfwo kutila imibeke ikabipa nganshi mu bushiku bwakulekelesha. Ndomfwo kutila bakashimikila bakaba abacemi aba bufi mu bushiku bwa kulekelesha, abo abalanshanya, kabili tabakalalisha abantu Icebo cakwa Lesa, lelo bakasende fisumino ne fintu, mu cifulo. Lelo ndomfwo kutila kukaba Ishiwi ilikesa mu bushiku bwakulekelesha, ukubilikisha ukufuma mu matololo, ukwita abantu ukubabwekesha ku Mbila ya ntendekelo, ukubwekela ku fintu fyakwa Lesa. Ndomfwa, mwi Buku, filye fintu fikacitika.

⁹¹ Ndomfwo kutila mu nshiku shakulekelesha kukesaba icipowe. Inkuta shikabe shalanganikwa nganshi, kabili no kutantikwa na fyonse fye, ukutila mu nshiku sha kulekelesha ku kabe cipowe, kabili tacakabe iya cakulya na menshi yeka, lelo ku kumfwa Icebo cakwa Lesa ica cine. Kabili abantu ba kafuma ku kabanga, ukufuma ku masamba, ukufuma ku kapinda ka kuso, kabili ku kapinda ka kulyo, ukufwaya ukumfwa Icebo cakwa Lesa ica cine. Lelo inkuta shikabe shalanganikwa nganshi kabili ishakakwa, ukutila shikafilwa uku Cumfwa. Ndomfwa filya ukupitila mu ma Buku. Lelo, muli bulyo bushiku, mwe Lesa, kukaba Umusambo ukema ukufuma kuli Dabidi.

⁹² Ndomfwo kutila Akatuma Eliya lintu bulyo bushiku tabulafika pa nshita ya kulekelesha, kabili akakwata Imbila ikapilibwila imitima ya bana kuli bashibo, ukubabwekesha ku

ntendekelo, ukubwekela nakabili ku mpela, no kutendeka. Ndomfwo kutila cilya cikacitika lintu fye Umupashi ukasha ulukuta lwa Benafyalo, ukubwekela ku ba Yuda.

⁹³ Kabili nshumfwa fye ukupitila mu Nkalata yeka. Ndomfwa ukupitila mu Cebo, ku Cebo ica lembwa, ukutla Israele akabwekela ku mpanga ya ku mwabo; kabili ndemumona aleyamo.

⁹⁴ Ndomfwa ukupitila mu ma Kalata, ayaba kasesema, ukutla Israele akesabe nko. Bakesa bwekeshapo ukukwata ukushinshimuna kwa mwi tempile. Lesa akatampo kubombela kuli wene nakabili ilyo akesa ku mpanga ya ku mwabo. Owe! Bakasesema babili bakema mu nshiku shakulekelesha, pamo nabo. Ndomfwa cilya. Lilya line fye Ulukuta lwa Benafyalo lulefumapo, bakasesema babili bakamonekela, Elisha na Mose, kuli Israele. Tuli no kwisa kuli ci ilyo tuletwalilila.

⁹⁵ Kasesema amwene inshita yali mupepi no kufikilishiwa kulya kwine mu Babele. Cisuma.

⁹⁶ Gabriele aishile moneka, ku kusokolola te filya fyeka ifyo aipwishe, lelo ku kumweba ukuya fye pa ntanshi kuli fyo ifya lingilwe kuluko lwaba Yuda, ukuya fye mpaka fye na kumpela. Ameni! Aipwishe ifinono, no kupokelela icintu conse. Aipwishe fye ku kwishiba. . .

⁹⁷ Daniele aleesha ukwishiba, “Mpaka lilali, Shikulu, cikesaba nomba? Yeremia kasesema, umubomfi Wenu, munyinane, aliseseme imyaka amakumi mutanda na cine konse konse iya pitapo, kabili atile, ‘kuliko imyaka amakumi cinelubali iyo aba bantu bali no kwikala muno.’ Kabili ilya nkulo iya kale mucine cine na ipwa nomba.”

⁹⁸ Kwabako inkulo iya kale iya Pentecost iyaimine, imyaka amakumi yane iya pitapo. “Impuka shakale,” efyo baleitwa. Balibungenye, no kumana, no kutalikishanya, ukufuma fye kulya ku Lupili ulwa Horeb na Nebo, ukuya fye monse mulya. Lelo, mukulekelesha, tuli pa mumana nomba. Ali no kwimya imo iipya, na Yoshua ukubatwala mulya. Amafunde yalifililwe; Mose aile nayo; Mose alifililwe. Yoshua ali batwele. Tulesango kutila utubungwe twali filwa, lelo Umupashi wakwa Lesa. . . Yoshua, ishiwi *Yoshua*, cipilibula “Yesu Kapususha wesu.” Ukutla, Umupashi wa Mushilo ukesa mu Lukuta. Te kabungwe, lelo Umupashi wa Mushilo ukesa pakati ka bantu no ku Lulenga ukuteyanishiwa ku kuya mu mulu, ukwabuka Yordan. Ndomfwa ukupitila mu kubelenga mwi Buku ukutla cilya e cikacitika. Kabili Lesa alishibo kutila cilya eco ndefwaya nomba, pakutla ninga talalika abantu Bakwe no kubeba ifili mupepi no kucitika, konse kuno muno lucelo, kabili kunse ukupita mu mpanga uko aya ma tepu yakaya, isonde lyonse, ukutla tuli ku mpela ya nshita.

⁹⁹ Asokolwele ukuya fye mpaka Ubufumu bwali bwekeshiwepo bonse kabili na Millennium ukwisamo. Ilya yali ni mbila yakwa Gabriele. Atile, “Ninjisa ku kukweba ukutila kuli imyaka amakumi cinelubali, imilungu amakumi cinelubali, na nomba, iya lingilwa ku bantu bobbe, iya lingilwa ku mpela ya nkulo ya ci Yuda. Kuli imilungu cinelubali.” Nomba moneni ifyo Asosele. Cilya nomba, ukutula pa kufuma ku kubwekesha. . .

*Imilungu amakumi cinelubali yalingilwa bantu bobbe
no . . . umusumba, . . .*

“Umusumba obe.” Babele tawali umusumba wakwe. Nani. . . Nikwisa wali umusumba wakwe? Yerusalemu.

¹⁰⁰ Nomba, ilyo tuli no kwisa kuli ci—cinelubali, atemwa icishininkisho icalenga mutanda, tuli no kusanga ifyo musumba wali, no kuulangisha no kushininkisha fintu wali, uwautendeke, uko wafumine. Ukabapo mpaka lilali? Bushe ukakulwa nakabili? Ni mu nshita nshi? Owe, ifintu ifikalamba fyasungilwa ifwe. Cisuma.

*Imilungu amakumi cinelubali yalingilwa abantu
bobe no . . . umusumba, ku kupwisho bupulumushi, . . .*

Nomba, Tatalile ukusosa, “Daniele. . .” Ukwabulo kutwishika lelo ifyo Wene amwebele ukutila imilungu amakumi cinelubali yali. . . Ndepilibula, imyaka amakumi cinelubali yali mupepi no kupwa. Amakumi mutanda na cine konse konse, ukubulilako fye imyaka ibili. Kabili tulesango kutila ubusesemo bwakwa Yeremia bwaishile fikilishiwa fye bwino bwino. Panuma ya myaka ibili, bali fumine. Nehemia alile no kupoke funde ukufuma ku mfumu, no kukula icibumba mu nshita ya bwafya. Balibombele. Atile, “Icibumba. . .” Umfweni kuli ci.

*. . . ukupwisha ubupulumushi, . . . no kupesha
imembu, . . .*

“Ukupesha imembu.” Kuli bani? Aba Yuda. “Kwalingilwa abantu bobbe,” te pa Benafyalo. “Pa bantu bobbe,” aba Yuda. “Kabili umusumba obe,” te New York, te Boston, Phildelphia, Chicago, Los Angeles, Rome. Lelo, “Pa musumba obe,” Yerusalemu.

*. . . ku kupwisho bupulumushi, . . . no kupesha
imembu, . . . kabili ku kukonsolwela amampulu, no
kuleto bulungami ubwa muyayaya, kabili ku
kukomenene icimonwa na bukasesema, no kusubo
Mwashilisha. (Moneni!)*

*E ico ishiba no kushilimuka, ukutula pa kufuma kwa
cebo ukulenga Yerusalemu ukwikalwamo no ku kulwa
(uyo wali umusumba wakwe) ukufika. . . Mesaya
Cilongoshi kukaba ba cinelubali (iya makumi
cinelubali) e milungu, . . .*

¹⁰¹ Loleleni mpaka tukese muli cilya! Owe, mwe! Cilya lipalo ukutila ine... Nalaibulila intambo no kuikaka ne mwine pali ici ciputulwa.

¹⁰² Alicisokolwele ukuya fye pantanshi, atile, “Nshakwebe fye nombamba ukutila ilya imyaka ibili ili fye mupepi, ili no kupwa, ukufikilishiwa.” Kabili ifwe bonse twalishibo kutila baikela kulya filya fine imyaka amakumi cinelubali, kabili—kabili balifumine, nga filya fine fye ifyo kasesema asosele. Kabili Esaya, atemwa ndepilibula... Daniele acetekela ulya kasesema, e ico uyu apa ali, uwaiteyanya. Cisuma. Kabili wene...

¹⁰³ Kabili nombamba, ilyo Gabriele aishile, Atile, “Ninjisa uku kulangisha ukufika na kumpela, ukusokolola kuli iwe ifi fintu, ukutula, ukuya fye na kumpela.” Mwamona? Lolekesheni.

...ilya makankamike *kukesa umo uulengo*
kupomona, ikasuke mpaka impela,...

¹⁰⁴ *Impela* yaba “ukupwa kwa fintu fyonse.” “Ndino kumulangisha ifyo fikesa citika.” Nombamba umfweni. Mumfwikishe! “Ine... Daniele, ni ntumwa. Uli uwa temwikwa mu Mulu. Kabili ning’umfwa amapepo yobe kabili ninjisa nombamba uku kweba ifyo fyalingilwa ku ba Yuda na Yerusalemu, ukutula ino nshita mpaka na kumpela ya fintu fyonse, icintu conse.”

¹⁰⁵ Nombamba, bushe muleumfwa, mwe bumba? Nga kuti twasanga ifyo ii milungu amakumi cinelubali yaba, lyena tuli no kwishiba apa kabele mpela. Owe, mwe! Lesa twafweni ku kulishiba. Ila tweba filya fine pa ncende imo muli aya mabula, filya fine ukutula ilya nshita, mpaka ino nshita. Mpaka na kumpela, kabili tayakalufyepo cena miniti umo.

¹⁰⁶ Ifyo cabe cikalamba Icebo cakwa Lesa... Ilyo Lesa apangisa sonde no kulibika mulwelele. Naleshimikila inshita imbi iya bushiku, inshita ya bushiku pa Mulungu, ifyo kutila takwaba nangu cimo icifilwa. Cinshi, ili sonde lishinguluka mu kupwililika nganshi mpaka kuti bamweba filya fine ilyo akasuba no mweshi fikakumana, mu myaka amakumi yabili ukufuma ilelo, mpaka kuli miniti uwalinga. Te kuti mweba, ukupitila mu cakumwenako inshita icili conse ico twakwata mwi sonde; kuti calufya yabili atemwa ama miniti yatatu mu mweshi, atemwa ukukwatilapo yabili atemwa ama miniti yatatu, ifya wamisha twakwata. Te kuti tupange icintu nangu cimo icapwililika filya. Pantu, kwaba fye cintu cimo ica pwililika, na ulya ni Lesa. Kabili Lesa ne Cebo Cakwe cimo cine, e ico Icebo cakwa Lesa calipwililika.

¹⁰⁷ Kabili nga kuti twasanga ishi nshiku, tuli no kusanga mucine cine ilyo impela ikesaba. Bushe mulecumfwa? [Ulukuta lwatila, “Ameni.”—Ka.] “Yalingilwa mpaka ku mpela.” Vesi ya

24, “abantu bobbe no musumba obe wa mushilo,” uyo uli ni Yerusalemu. Natukwata iya 21...vesi ya 24 pano. Yesu asontelele kuli ci muli Mateyo 24.

¹⁰⁸ Nomba, Munyina Collins, nga ali muno muno lucelo, nshishibe ngali muno atemwa iyo. Mu mepusho inshita imbi iya bushiku, alipwishe ilipusho. (Ndemona cili fye bwino ine ukucisosa, Munyina Collins.) Palwa, “ ‘Ica muselu icipomona,’ mwamona, ifyo calepilibula?”

¹⁰⁹ Yesu asosele palwa cena, muli Mateyo icipandwa ca 24, kabili tulesango kutila. Ee, Mateyo 24:15. Nomba lekeni nje kuli cilya mukwangufyanya, pakutila mwinga mona ifyo, Yesu alandile icintu cimo cine pano, ukusontelela kunuma kuli Daniele. Mateyo 24:15, kuli imwe mwe balelemba. Ndefwaya imwe, cila umo nomba, maka maka mu nshita ya bushiku kabili—kabili pa bushiku bwapa Mulungu ubuleisa, mukese na mapensulo na ma pepala, pantu tuli...kano fye nga na mukwata tepu. 24, kabili vesi ya 15, “Kabili ilyo ico...”

*E ico ilyo mukamona ica muselu icipomona,
icasosele kasesema Daniele,...*

Tontonkanyeni! Ici cali imyaka imyanda iine na makumi cine konse konse na fitatu,-fine, -fisano, imyaka amakumi cine konse konse na mutanda ilyo tacilacitika. Imyaka imyanda ine na makumi cine konse konse na mutanda ilyo tacilacitika.

*...Daniele kasesema, naciiminina umuntu
mwashila,...*

Nomba lolekesheni muli Baibele yenu. Ili mu bulondoloshi.

... (wulebelenga, ka eluke:)

¹¹⁰ Nomba, Alesosa ku ba Yuda. Balefwaya ukwishiba, “Inga pali ili tempile? Nililali likonaulwa? Nililali likakulwa? Nililali kukese nshita ilyo takwakabe ilibwe limo pali biye? Cikabapo ukufika lilali?”

¹¹¹ Atile, “Ilyo mukamona ‘ica muselu icipomona, naciiminina ilyo...’ Daniele, ‘naciiminina umuntu mwashila.’” Atile, “Ilyo mukamone ci ukufikilishiwa, nomba lekeni uyo ubelenga eluke ifyo alesosapo.”

Uyu e mulandu wine tulepepela kuli Lesa, ukulenga cilya ukuba icapwililika, ukutila takwakabe ukutwishika nangu kumo. Pantu, tatulingile ukubikako ubwilulo bwesu fwebene kuli filya fintu. Filingile ukwisa ukupitila muli EFYO ASOSA SHIKULU. E ico, nalalekela fye palya pene mpaka nkeluke.

Asokolwele ifintu fyonse kuli wene, ukutila “ica muselu.”

¹¹² Kabili, ibukisheni, yalikwata ubwilulo bubili, kwati fye, “Ito mwana wandi ukufuma mu Egupti.” Nge fyo Israele aitulwe ukufumamo; efyo na Yesu acitilwe, Umwana Wakwe, ukwitwa ukufumishiwamo.

Kabili cilya cikacitika fye filya fine, nge fyo njimine pano mu butuntulu. Kabili Acicitile mu musango, kabili alicilengele conse ukuba ica fiswa, conse califiswa ku Lukuta. Owe, ilyo twaya muli cilya, muli filya ifyakwiluka mutanda, ifyo Afisa fyonse ifi ku Lukuta; pa kutila Ulukuta lwingalalolekesha cena cila miniti, talwaishiba ilyo Ali no kwisa. Lelo nomba inshita ya Lukuta ili mupepi no kupwa, e ico luli fye ulwa iteyanya nomba palwa Kwisa, ukutendeka fye ukuiteyanya.

¹¹³ Aya e Malembo yamo ayakankala mwi Buku. Ni cinshi ico yacita? Yalalangisha ukwisala kwa luko lwa ci Yuda, abantu ba ci Yuda. Ili Lembo, imilungu amakumi cinelubali, ilasokolola no kulangisha filya fine fye ukufuma inshita iyo Daniele atendeke kulya, mpaka ku mpela ya nshita. Eca kumwenamo inshita cimo ica pulishapo. Ni banga aba ng'umfwa ukusosa, "Nga mulefwaya ukwishiba bushiku nshi ubwa mu mulungu, lolekesheni pali calendar. Nga mulefwaya ukwishiba ni nshita nshi tuleikalamo, lolekesheni aba Yuda?" Cilya cishinka. Iyo apo calenda yakwa Lesa, ukufumishiwa apa pene. Kasambilisha onse wafya Bulesa, kasambilila onse uwa Baibele, uli onse, akamweba ukutila ici eca kumwenapo inshita, aba Yuda.

Nomba ni nshita nshi tukwete? Tuli fye...mwe bantu, ukukaba, owe, ine...

¹¹⁴ Tacakwatapo nangu cimo icakucita na Benafyalo; ifi Fikakatikilo Cinelubali, Ifinkuka Cinelubali, Utulanda Cinelubali, Amapenga Cinelubali, tafyakwatapo nangu cimo ica kucita. Ulukuta lwa Benafyalo lukaba mu Bukata pali ilya nshita. Tacakwatapo nangu cimo ica kucitapo na ifwe, Ulukuta lwa Benafyalo. Fikacitikila fye kuli Israele. "Daniele, abantu bobbe na Yerusalemu."

¹¹⁵ Nomba, kabili cilangisha ifishinka ukutila Lesa abombela fye naba Yuda beka ilyo bali mu mpanga yabo. Aleluya! Palya epo ntontonkanya calyuma apakosa, palya pene.

Bena balesha lyonse ukusuminisha ukufuma pa nshita ilyo Israele ali kulya pa nshita yakwa Daniele. Kabili umo kalemba mukalamba...Pantu, ni njishiba bamo abamukonka nabekala muno, nsha balumbule. Lelo e mulandu wine bakwatile fyonse ifi fintu ifya bufi.

¹¹⁶ Bushe mwalishiba ifyo ba Meillerites, ilyo tabalati babe ba Seventh-day Adventists, ifyo bacitile kulya lubali? Mu 1919, babulile amapindo yabo, (imwe bonse mwali lilimona mwi pepala lya Courier), kabili baile kulya ukuya pupuka, lulyo lucelo. Cilya cali ukusenda imilingu amakumi cinelubali ayakwa Daniele. Uh-huh, Millerite. Elyo, pa ntanshi, na Mrs. Ellen White, uyo uwali kasesema mwanakashi wabo, baishile pilibuka no kuinika abene Seventh-day Adventists. Kabili

nomba balipilibula ishina lyabo kwi Shiwi Iya Busesemo. Mwamona? Amashina yatatu aya pusana ku kabungwe aka bufi kamo kene.

¹¹⁷ Nomba, lelo balilubile, pantu baleesha ukubika ilya milungu cinelubali kuli bonse babili ku ba Yuda na Benafyalo. Kabili alisosa pano, “Caku bantu bobē.” Kabili Lesa tatala ukubomba ku ba Yuda kunse ka Palestine. Kabili ilyo Mesaya, pa makumi cinelubali, ne milungu ibili, aputwilwe, (te Palwake; ni kuli ifwe, aputwilwe), Israele ali salanganishiwe, kabili talati (tabatala) ukubwela ku mpanga yabo mpaka fye imyaka inono iya pitapo. E ico, inshita tayapendelwe mulya ku nshita ya Lukuta. Bushe mulecumfwa? [Ulukuta, “Ameni.”—Ka.]

Te kuti cibe mu 1919. Kuti na milangisha icintu cimo icacitike mu 1919, lelo lilya elyo ulya Malaika, imbila yakwa Malaika uwa citatu yapumine kabili Akalanda kalile. Filya fine fye. Lelo tacali i. . . Lilya cali ilyo inkondo yalekele mu nshila iya kupapusha. Tulesanga cilya mu cipandwa ca 7 nga twaisa kuli cena, ilyo twaisa ku cipandwa ca 7. Imwe bonse mwalingu’mfwa ukushimikila cilya, inshita ishingī, mwamona, ilyo imbila yakwa Malaika yatile, “Ikateni imyela ine iya pe sonde mpaka tukakatike aba Yuda, ababomfi.” Kabili, nomba, balitwalilile ukulalolela mpaka inshita ya Benafyalo yalipwile.

Elyo ilyo Akesa, lyena—lyena Akakatika aba Yuda, impendwa amakana umwanda umo na makana amakumi yane na makana yane bakapokelela Mupashi wa Mushilo. Balya palya amakana umwanda na makumi yane na makana yane, abakakatikwa. Ukusokolola 7. Mwalilibelenga.

“Kabili nali mwene ibumba ilikalamba lili kale mu Mulu,” Yohane alimwene, “abafuma kuluko lonse, ne mikowa, na ba ndimi, na beminina ku menso yakwa Lesa, bali ne misambo ya tuncindu mu minwe yabo, naba fwala amalaya ya buta, baleimba. ‘Aleluya! Ameni! Ubukata, amano, no mu cinshi, no kukosa, na maka, fibe kuli Lesa wesu umuyayaya umuyayaya. Ameni!’ Balebikisha.”

¹¹⁸ Yohane alifililwe ukumfwa lilya. Lelo alolekeshe kunuma kabili ali mwene pa Lupili ulwa Sinai, (ubukata) amakana umwanda umo na makana amakumi yane na makana yane abo abashakoweshiwe ku banakashi. Aba Yuda! Abanakashi, inkuta! Tabailundile ku kabungwe nangu kamo, Lurtheran, Methodist, Bapitist, na Presbyterian. Lelo bali ba Yuda ukufuma ku ntendekelo, Orthodox, kabili balikwete itempile lyabo kulya, ukushinshimuna pa Lupili lwa Sinai. Balya e mwanda umo na makana amakumi yane na makana yane. Cilya ni panuma ya ici; Ulukuta ninshi luli mu Bukata. Mwamona?

119 E ico, Mr. Smith ali lufyenye, alingile ukuba. Pantu, kuti mwabika shani cilya kuno kunuma mu 1919, no kubula umwanda umo na makana amakumi yane na makana yane ukubafumyapo? Ninshi mwabwekela muli bu Russellite nakabili. Mwamona? Ninshi mwabwekela nakabili kwi sambilisho lya Russellite, ukutila, “Yesu aishile mu 1914. 1919 Asendele Ulukuta Lwakwe. Kabili nomba Wene mubili uwa kupapusha wa nkama uleya mwi sonde lyonse, ukubusha... uleya ku nshishi ya kuli bana kulu ne nshishi iyaba shikulu, no kubabusha bonse, bonse balya abali ba Russellite.” Ubuwelewele! Tacipanga ilyano mu Cebo. Teti cibe ica cine. Iyo, mukwai. Tacaba.

120 Lelo, Lesa alikwata Icine. Kabili Lesa Wene Ewinga Cisokolola no kucibika mulya, no ku Cilangisha filya fine fye, kuli ifwe. Mwamona? Ndecetekela Ali no kucicita. Nsha cishiba. Ndemwebe Cishinka. Nshishibe, lelo ndecetekela. Ndecetekelo kutila Alacita.

121 E ico, mwamona, Lesa tatala ukubomba ku ba Yuda. (Ndefwaya imwe musunge ci mu mano) cikulu fye Israele...

122 Lilya elyo naeseshe ukwebo uyu munyina uwikele pano, uyo ulelanda palwa kuya ku Israele, talukako kuli Israele! Talukako kuli wene, imwe bonse mwe bantu mwe balanda palwa kupilibula aba Yuda. Ilyo iyi Mbila tailapwa, muli no kumono kutila cena ni EFYO ASOSA SHIKULU, ku Cebo na ku Mupashi. Israel akesa pilibulwa, inko yonse, mu bushiku bumo. Efyo Baibele yasosa. Lelo Imbila nsuma tayaba ya kuli bena. Kwabako ba cisanguka abanono ababa kunse, kabili na bambipo aba filya, aba isamo, kabili baba kunse ka mubili uwine wine uwa ba Yuda, abaisamo no kupusushiwa. Cilya cishinka. Ndecetekela cilya no mutima wandi-wandi onse.

Lelo, ibukisheni, ilyo lyonse ilyo Israele ali kunse ka nko yabo, tekuti bapusushiwe. Nomba balebwekela. Kabili bakapusushiwa, inko yonse, mu bushiku bumo. Baibele efyo yasosa. Ubushiku bumo; ikaleta, umupwilapo, Israele onse kulya kwine kuli Lesa. Kukabe cintu cimo ica pulamo icikawila Israele ubushiku bumo muli ishi nshiku, mpaka cikatenkanya inko yonse. Nangula ni kasesema alibilikishe, no kusoso kuti, “Ubushiku bumo na mucite ci.” Ubushiku bumo, baka Cimona. Kukabe cintu icapulamo.

123 Itontonkanyo lyandi, cikaba kasesema uwapulamo uyo ukema no kwiminina kuli Israele, no kushininkisha kuli bena ukutila ulya Mesaya acili uwa mweo. Ulya Mesaya uo bakene ali...?...

124 Bena ukubelenga ilya Baibele inono nomba, Baibele ya Israele. Balabelenga ukufuma kunuma ukuya kuntanshi, umusango Baibelengelamo. Kabili mwalishiba ifyo lulimi lwa ci Yuda lwalembwa. Kabili e ico ilyo Baibelenga...Kabili

babelenga ukuti ukutila Lewi Pethrus atumine kuli bena, ama Baibele imintapendwa. Batile, “Nga cakutila uyu Yesu...” Cali ni balya aba Yuda abaletelwe ukufuma mu Iran, no kuletwa mulya, tabatala ukumfwapo icintu ica musango uyu nga Mesaya. Kabili ilyo baiteyenye ukubwelela ku mpanga yabo, cinshi, balekana ukunina mundeke shilya. Balelima na lilya line na ma plao aya kale. Mukalibelenge muli *Look* magazine. Ni banga ababelenga yalya amalyashi muli *Look* na *Times* mag-...? Cinshi, mucine mwalicitile. Mwamona? Balikene ukwingila mulya. Ulya rabbi umukote aiminine kulya no kusosa, “Ibukisheni, Kasesema wesu atile tukabwelelamo ukuya ku mpanga ya ku mwesu pa mapindo yakwa kapumpe.” Aleluya!

Inko shilepatukana, Israele alebuka,
Ifishibilo ifyo Baibele ya sobela libela;
Inshita sha Benafyalo na shipwa, ne fya
kutinya ifingi;

“Bwekeleni, Mwe basalangana, kumwenu.”

¹²⁵ Mulingile ukulashibuka. Mwalicumfwe ci no kucumfwa, no kucumfwa, lelo cili no kube nshita iya kulekelesha, ubushiku bumo muli shi nshiku. Israele alebwekela ku mpanga ya ku mwabo. Ubo bushiku ubo Lesa akalingila Israele ku kube nko, bulya e bushiku ubo takwakabe Umwinafyalo naumbi ukupusushiwa.

¹²⁶ Nalashininkisha ici kuli iyi milungu amakumi cinelubali ne shi, nga kuti na shisanga fye shilye nshiku. Ndi no kuya kulya kuli i... ukuya senda ba calenda ba astronomy, kabili—kabili ya Julian, astronomy, kabili iya Roman, kabili yonse fye. Kuliko na yambi ayengi, kumo. Kuliko icintu cimo. Lesa naishiba palwa cena, kabili, Wene—Wene ali uwalinga ukucisokolola. Mwamona? Nalishiba Julian calenda yakwata inshiku amakana yatatu na fisano no bushiku ubwalenga bune, mu mwaka. E ico, owe, yonse yali sankanishiwa, lelo kuli cine, kumo.

¹²⁷ Ndemona inkuta ishing'i nganshi, utubungwe utwingi, abantu abengi ukuya *uku*, kabili bamo, “Mwapoleni Maliya,” kabili bamo ukushinshimuna *ici*, na *cilya* na *cimbi*. Kulingile ukube Cine, kumo. Kulingile kwabako Lesa, kumo. Kulingile kwabako Mbila, kumo. Ndemona bakasesema aba bufi baleima, balecita ngo kulingulula, kabili ne fintu fimbi ifya shala filecitika. Kanshi, kulingile ukubako umu uwa cine kulya, kumo, uko ulyo wa bufi afuma.

¹²⁸ Ndemona abantu ukuba mu mubili, no kubilikisha, no kucite fya kucita cita, kabili ukulaya kunge no kwikala ubumi ubwa misango yonse. Kulingile kwabako Umupashi wa Mushilo uwa cine kulya, kumo. Ndemona abantu baleba bakapepa, kabili na fimbipo, no kwesha ukuba aba

mimonekele. Nalishiba kwaliba Lesa uwa cine cine, kumo. Kwaliba Umupashi uwa cine cine, kumo, pantu ulya ni bumbimunda uwa kale uko apangwako, umo uwa bufi uwa kale. Kulingile kwabako icintu cimo icili icintuntulu: umwaume, abantu, Ulukuta, Lesa. Kulingile kwabako icintu cimo ica cine, kumo, pantu ifi fyakopwa fye ukufuma kuli cena. Kwaliba icintu cimo ica cine, kumo.

¹²⁹ Natile kuli ulu lukuta, pa fya bupe fyenu. [Munyina Branham akonkonsha pa cintamba imiku ine—Ka.] Umfweni ku fya bupe fyenu; fisungeni muli Baibele. Mwisende ca kupyanisha, ilyo imyulu shili isha isulamo na filye fituntulu. Leken i tusunge filye fituntulu. Katusende cituntulu nga te ifyo mwikwata nangu cimo. Ameni.

¹³⁰ Nomba, mu kwisala, cabe cishinka ukutila Lesa abombela kuli Israele lilya fye ilyo ali mu mpanga yakwe. Katubule ilyo Lesa... Abraham ashile impanga ya ku mwabo no kuya mu Egupti, cinshi cacitike? Aendele ukutaluka ukufuma ku bufwayo bwakwa Lesa, kabili tatalile ukupalwa mpaka ilyo abwekele ku mpanga ya kumwabo. Lesa tatalile ukubombela kuli wene, ukwabule cimonwa nangu cimo, ukwabule fyashala, mpaka ilyo abwekele ku mpanga ya kumwabo.

¹³¹ Lolekesheni kuli Israele ilyo atuminwe kulya mu Egupti, imyaka imyanda ine. Ukwabule cipesha mano nangu cimo, ukwabule cishibilo nangu cimo, ukwabule cintu nangu cimo ukucitika pakati kabo, ukwabulo kulembwa nge lyashi lya kale mwi Buku. Umukote umu wine uwa myaka amakumi pabula na pabula; alaya ku calichi, ukupelo mwana wa mpanga, alasosa, “Mwapoleni Maliya,” atemwa conse fintu cali, ukubwekela kunuma. Umwaka uleisa, inshila imo ine. Bashimapepo bonse balisushenye, “Rabbi *Kampanda-na-kampanda!* Tuli no kusala Rabbi *Kampanda-na-kampanda.* Alikwata amasambililo ayasuma. Alishiba ifingi pa bena Egupti.” Icintu icakubalilapo na mwishiba, abena Egupti kabili—kabili bonse fye, bali icintu cimo cine.

¹³² Cilya e cintu cimo cine icacitika ku lukuta. Bonse twaliya ukuba ba Methodist, atemwa Baptist, atemwa Presbyterian. “Kabili twalikwata degree ukufuma ku Hartford! Twalikwata degree ukufuma ku Wheatoan! Twalikwata degree ukufuma ku ncende imbi, atemwa Bob Jones! Ifwe, twalikwata Bachelor wa Art! Twalikwata D.D., LL.D., atemwa cintu cimo na cimbi!” Cinshi ifyo fyaleta? Umwina wa buwelewele.

E musango cabelelemo mu Egupti. Kabili Lesa tatalile ukubomba kuli Israele mpaka ilyo aishile ku mpanga ya ku mwabo.

¹³³ Ng’umfweni! EFYO ASOSA SHIKULU, Lesa takatale ukubomba no Lukuta Lwakwe mpaka Lukabwele ku mpanga ya kumwabo, Imbila ya ino nshita. Ukubwekela ku

ntendekelo! Talukeniko ukufuma ku mano yenu ayabu Methodist, Baptist, Presbyterian; Pentecostal wenu, Assemblies, Oneness, Threeness, na Fivenesss, fyonse fintu caba; ulukuta lwakwa Lesa, Nazarene, Pilgrim Holiness, ulukuta lwakwa Kristu, utubungwe tonse utwa munkanyakristu! Kabili ndemona ici cileikata isonde. Fyonse fyalilubana; fyonse fyakwa Ciwa. Owe, mwe! Mwaliba abantu aba bulesa. Muli cila lumo ulwa shena. Mwaliba abantu aba bulesa muli cila kamo aka tulyo tubungwe. Lelo akabungwe, mukene keka, te kakwa Lesa, kabili Lesa takatale ukukupala. Tatala ukucicitapo.

¹³⁴ Ndeipusha kalemba we lyashi uli onse (muli no kumfwa iyi tepu) ku kunembela no kunjeba ilyo lyonse, ulukuta lwa bungene, nga Lesa talubikile palwino no kukana bomba na lwena nakabili. Njebeni ilyo Atalile ukwimya ba Lutheran nakabili, Wesley na Methodist, atemwa Pentecostal. Tatalile ukucita! Kalya kabungwe kaikela palya, no kukwata ifilonda no kubola! Lesa abulile umuntu pa lwakwe no kwesha ukusontelela abantu ukubwekela ku mpanga ya ku mwabo. Elyo kabili, cila muntu pa lwakwe abanaka nganshi abameka, na cimo icapala nga degree, mpaka ba bungenye akabungwe na kambi, bakapangile ukuba imiku ibili umwana wa kumbo ukucila ifintu kali pa ntendekelo.

¹³⁵ Lelo, ku cifulo cimo, mucine, Yehoba alikwata umuntu uo Enga bikapo amaboko Yakwe, uyo ushakalanshanye pamo nabo...-aba bulesa, utubungwe utushili twabulesa; uuli no kutwala abantu ukubwekela ku Cilibwe, Yesu Kristu, ukubwekela kuli pentecostal ya ntendekelo na Mupashi wa Mushilo wa ntendekelo, ne fishibilo ifya ntendekelo ne fisungusho ifya ntendekelo. Mucine Alikwata umo, mu cifulo cimo, uyo ushakacimfiwe pa mulandu wa kucushiwa ukuli konse, ukutamfishiwa, ukulekako, ukuwa, na fimbi ifya shala; uyo ukekala na yena.

Lesa tatala ukupala Israele mpaka akabwekele mu mpanga ya kumwabo.

¹³⁶ Lesa takatale ukumupala imwe, ba Methodist, Baptist, Presbyterian, Catholic, atemwa ba Pilgrim Holiness, Nazarene, ulukuta lwakwa Kristu, atemwa—atemwa akabungwe ka Pentecostal. Takatale ukumupala muli ilya nshila. Bwekeleni kumpanga ya ku mwenu, ku ntendekelo, ukubwekela ku kwishiba kwa pentecostal nga filya cacitike pa Bushiku bwa Pentecosti ilyo Amaka ayakwa Lesa uwa mweo yapilibwile balya bantu amakana, no kubilimye mitima yabo no Mulilo wakwa Lesa, cilya calangishe bu cine; te fishibilo ifya pashanyiwa, te kubelenga kwa mano ukwa pangwa, te kusenteka kumo, no kwingila mu lubilo ulwa bakoswe nge fyotwakwata mu America. “Nani uyo uwinga kwata itenti ilikalamba sana?” Atemwa, “Nani uyo uwingakwata ibumba

ilikalamba sana?” Bupusano nshi cilya cicita kuli Lesa? Lesa afwaya abantu ukuba aba cishinka mu mutima, te bumba ilikalamba. Kabili ifwe bonse na tukwata ulubilo ulwa bakoswe, ukubutuka. Ifyo cabe ca soni, ukumona nga kuti twalundako ikana na limbi ku kabungwe kesu. Cena ca nsoni. Alefwaya ifwe ukubwekela ku Cine, ukubwekela ku Mupashi, ukubwekela ku Lubuuto ulwalinga, ukubwekela mu nshila iya cinkwente muli Kristu, ukubwekela ku Cine. Kuti Atupala shani umusango tulecitolamo? Wene te kuti acicite.

¹³⁷ Tatalile ukupala Israele mpaka ilyo babwekele ku mpanga ya bulayo. Kabili ilyo babwekele mu mpanga ya bulayo, ifishibilo ne fipapwa fyatendeke ukucitika. Atumine umuntu palya pene fye pakati kabo, uwe shina lyakwa Mose. Cinshi ico uyu Mose aishile naco, amasambilisho aya fya bulesa aya wamisha? Bushe aishile kulya naba Bachelor wa Art degree? Bushe aishile kulya na LL.D., P.H.D.? Aishile kulya na maka yakwa Yehoba, kabili ne mbila, “Bweleni, ukufuma kuli iyi mpanga, ukuya ku mpanga ya ku mwenu. Bwekeleni, Mwe basalanganishiwa, ku mwenu.” Amen!

¹³⁸ Mupepi imyaka amakana yabili, aba Yuda bali kunse ka mpanga ya kumwabo, abasalanganishiwa ku myela ine iya pe sonde. Ifyo twingalenga iyi Mbila ukutwalilile milungu nombu, nga kuti twaya muli fyonse. Kuti twakonka Israele ukuya kunuma no kulangisha ilyo basalanganishiwe no Bufumu bwa Roma, pa kukana kwabo Mesaya; ifyo batamfiwe kuli cile nko mwisamba lya Mulu.

Ukubwekela kuli Yakobo, Israele, ukubwekela mu Kutendeka 44 na 45, no kulangisha kunuma kulya ukutila ifyo apalile filye fikolwe no kubeba filya fine apo bakeminina mu nshiku shakulekelesha. Kabili kuti na misontelela filya fine (cila nko) iya Israele, cila mukowa uwa Israele, ukwiminina filya fine mu nko umu lwasontelwe ukutila lukaba. Kabili ilelo tulipano.

¹³⁹ Aba Yuda abo twaishiba, balya te ba Yuda abene bene. Umu Yuda umwine mwine ni ulya umu Orthodox umwine mwine uyo usha ikowesha ne fintu ifya mwi sonde, uyo ushaya no kuilunda ku nkuta shimbi. Abo e balebwekela kulya, ukwikalila pali cheese no mukate, ku mbali ya tupili, tabasuminishiwa mu musumba uwa kale. Baba kulile umusumba uku lubali, mu mpanga ishili ya mwine, ne mfuti shikalamba kusonta kumbali shonse shibili. Lelo natendeka ukumena amabula. Amen, kabili ameni! Inshita na ipalama.

¹⁴⁰ Balya kulya Ishmael na Isaki, bali kulya, ukulwishanya pa mpanga, na nombu, lelo ya kuli Israele. Nga kuti mwisaya kulya mu Yerusalemu mupya, tabakamusuminishe ukwisa ku Yerusalemu uwa kale. Mulingile ukuya kulya intanshi no kubaleka ukulondolola fyonse kuli imwe, ama Arabs, elyo

bakamusenda ukumutwala ku lubali lumbi. Balya bana bakwa Ishmael. Lelo, loleleni, kuli no kwisa inshita ilyo abana bakwa Lesa bakasende mpanga yonse. Cilya cishinka. Yerusalemu akakulwa nakabili. Ilambo lya cila bushiku likesa tampa.

Kabili munkanyakristu akapanga icipangano nabo pa mpela ya milungu cinelubali. Kabili mukati ka yena, akatoba cilye cipangano, mukubapilibwila bonse muli buKatolika. Ica muselu cikasalanganishiwa pa cintu conse, filya fine, elyo kabili impela ikesa.

¹⁴¹ Moneni, “imilungu amakumi cinelubali.” Ee, bali mupepi ne myaka amakana yabili tabalimo. Bali bwekeshiwa nomba. Bena bantu nga filya cali kukosho mutima wakwa Farao. Ali koseshe mutima wakwa Hitler. Imintapendwa ya bena balifwile. Lolekesheni kuli uyu Eichmann, uwaba no mulandu wa kwipaya imintapendwa mutanda iya ba Yuda. Imintapendwa mutanda iya bena. Imyeo ya bantu, utunya, abana, abakalamba, bonse ukubepaya; Eichmann, umuntu umo. Lolesheni kuli Russia, ifyo mwabatamfya ukufuma mulya. Bali batamfishe ku ncende shonse. Bali uluko ulwa sulwa.

¹⁴² Lelo pa mulandu wa citemwiko candalama shabo, bali bwekele nakabili. Lelo kalya akalibumba akanono kalebwekela mu Palestine. Ameni, ba munyina! Ilyo mwamumona ena atendeka ukwisa ku mpanga ya kumwabo!

¹⁴³ Nabakwata iyalinga nomba mulya ku kulenga ilya amakana umwanda umo na makana amakumi yane na makana yane. Kabili cinshi icilecitika? Bakeshiba Yosefe wabo. Mwisakamana. Ee, mukwai. Kabili bonse na beminina kulya ukulolela cena ukucitika. Kabili na ora ine ilyo. . .

¹⁴⁴ Inko shalisumina bena ukube nko, uyu mwaka wapwile. Ilyo cilya cafika, tuli mupepi na ku mpela, Ulukuta lwa Benafyalo na luya. E ico, inshita ili yonse, Lesa kuti asosa, “Israele bantu Bandi.” Ilyo cilya caba filya, Abenafyalo ni nshi capwa.

¹⁴⁵ “Bakanyataula,” eflyo Yesu asosele, muli Mateyo 24. “Ica muselu icilenga ukupomona, bakanyantaula ifibumba fya Yerusalemu mpaka inshita ya Benafyalo ikafishiwepo.” Ilyo ilya yafishiwapo, lyena aba Yuda bakabwekela mu Yerusalemu, ku kula itempile no kushishimuna kwa mwi tempile. Tuli no kufyumfwa ifi fyonse mu Mbila ishilekonkapo, imilingu amakumi cinelubali aya mapange mutanda.

Nomba nalabelenga cilya ilyo nshilaisala, pantu ili fye ni nshita kuli ifwe ukuya ku mayanda, elyo tubwele mu bushiku pa seven koloko.

¹⁴⁶ Intanishi, intanishi, nga mulelemba, “Ukupwisho bupulumushi.” Daniele, icipandwa ca 9, vesi ya 24. “Ukupwisho bupulumushi,” cimo. “No kupeshe membu,” fibili. “Ku kukonsolwela amampulu,” fitatu. “No kuleto

bulungami bwa muyayaya,” fine. “Ku kukomenene cimonwa na bukasesema,” fisano. “No kusubo Mwashilisha,” mutanda. Kabili filya ifyo twalaisa sosapo ubushiku. Lesa, ukucilenga ukufikilishiwa!

¹⁴⁷ Nomba loleleni, lekeni mbwekele muli yena nakabili, pa kutila mwacumfwa. Intanshi, “ukupwisho bupulumushi.” Ica cibili, “ukupeshe membu.” Ica citatu, “ukukonsolwela amampulu.” Ica bune, “ukuleto bulungami ubwa muyayaya.” Ica cisano, “ukukokomene cimonwa na bu kasesema.” Ica mutanda, “ukusubo Mwashilisha.”

Lekeni mbelenge ci kuli imwe nomba, ukufuma muli—muli Baibele. Ni vesi ya 24.

Cinelubali-. . . *imilungu yalingilwa abantu bobe* (aba Yuda) *no musumba obe uwa mushilo—no musumba obe uwa mushilo* (Israele, aba Yuda, Yerusalemu), *ukupwisha*. . . *ubupulumushi* (cimo),. . . *ukupesha imembu* (fibili),. . . *ku kunsokolwela amampulu* (fitatu),. . . *ku kuleto bulungami ubwa muyayaya* (fine), *kabili ukukokomene icimonwa* (fisano)—*icimonwa no bukasesema, kabili no kusubo Mwashilisha* (mutanda).

¹⁴⁸ Ifi e filya fine ifyo Aishile mukumweba, ifyali no kucitwa, elyo kabili impela ikesa.

¹⁴⁹ Nomba, ubushiku twalaisa umfwa ifyo filye fintu fyaba, ukumona ifyo twapalama kulya. Elyo kabili pa Mulungu uleisa, nkaletamo no kutantika ifi fiputulwa fya nshita bwino bwino apo twabela. Nali Mutemwa.

¹⁵⁰ Israele ukubwekela ku mpanga ya kumwabo, Israele. Kansose fye ci nomba ilyo. . . Ndemoni tacileambulwa pa tepu. Kansose ci. Ilya ine nshita ilyo Israele aishile be nko. . . Umulandu uo lyonse na cetekela, mukati ke bumba lyandi muno, ukutila kwalibako icintu cimo ico nakwata iciputulwa, ilyo nshilafwa, ifya kusenda Israele ukumubwesha kuli Shikulu. Pantu, ilyo ora ine, ukulingana ne milebele ya Pan American, ilyo Israele alengelwe ukubo luko, pa nshita ya kubalilapo pa myaka amakana yabili ukutula ilyo basalanganishiwe, te bantu; cali ni ilya iine ora, pali ora ulya wine, ukutila Malaika wakwa Shikulu ankumenye kulya lubali, no kuntuma ku. . . ne Mbila nsuma. Icintu fye cimo cine, pa 7 May, 1946.

¹⁵¹ Nomba, kanshi, icintu na cimbi icimpela ine ukwishiba. Caba “ukubwekesha imitima ya bana kuli bashibo, kabili imitima ya bashibo ku bana,” Imbila. Moneni, Malaki 4 (te 3), 4!

¹⁵² Icintu na cimbi. Ilyo Billy, umwana wandi, na ine, Munyina Ern Baxter, twali pa bulendo bwesu ubwa kuya ku Palestine, panuma ilyo twakumenye aba Yuda kuli Munyina

Arganbright's, kabili balimwene ukulongana. Lewi Pethrus alitumine aya ama Baibele kuli cilye cifulo. Kabili atile. . . Aba aba Yuda balishile, batile, "Nga kuti mwaita ibumba lya ntungulushi sha Israele, ndepilubula, te aba ba rabbi abapya ne fya kusefya fyabo fyonse, lelo ukwita intungulushi ishineshine sha bena Israele pamo. Kabili twalibelenga ici Cipingo Cipy, kabili twalishiba ukutila ilyo Mesaya akesa, Akesatweba ifi fintu, ngo mwanakashi ku Samaria. Twalishiba ukutila Mose atile Mesaya wesu akaba kasesema. Kabili nga kuti wabeba no kubalangisha, ku Malembo," cilya ico twalaisa umfwa mu Mbila ye lelo ubushiku, "ukutila balipofushiwe ne mitima yabo uku koshiwa, pakutila inshita ya Benafyalo iingesamo, pakutila twingakwata inshita iya ku konsolwela ku Benafyalo. Kabili imitima yabo yali koshiwe nga filya fine fye cali mu nshita ya kwa Joseph, na bambipo. Kabili ukalete balya aba Yuda mu mibele, no kwita balya abantu muli lilye bumba, nga filya fine mucita kuli aba Abenafyalo kuno, ukupitila mu kuputwa ukwa ulyo Mupashi." Pantu, batile, "Nga cakutila uyu Yesu, nga Wene ni Mesaya, kabili ne fyebo fyobe fya cine, kanshi Wene tafwa, kabili Wene wa mweo. Kabili Wene nga wa mweo, Alaile ukuba mu Lwakwe. . . umu bom- . . . Umubomfi Wakwe—aba bomfi, abatumwa Bakwe. Kabili nga kuti twamumona ukubomba icishibilo cakwa kasesema, lyena tukacetekela ukutila Wene ni Mesaya."

Ifyo caba icintu icapwililika, mucine fye. Kanshi, ni cinshi cilya cingacita? Uluko lukafyalwa mu bushiku bumo, pakati ka ntungulushi. Cila umo muli bena kuti asosa, "Twali cishiba." Ilyo ulya rabbi asosa cilya, cilya e cicipwishisha. Uluko lukafyalwa mu bushiku bumo. Israele akafyalwa mu bushiku bumo.

¹⁵³ Kabili nali pabulendo, naiminine mu Cairo, Egupti, na tiketi mukuboko kwandi, kabili kwashele inshita ama miniti ikumi limo na fisano Atemwa amakumi yabili iya kwima. Bali mupepi no kubilisha. Kabili naendele ukuya mona iciputulwa icinono ica cimuti ica baswa, ne nsifu inono iyapangwa ukufuma kuli cena, u—umulombe wa nsifu. Nali no kutuma kuli doctor cibusa wandi, Dr. Sam Adair, ku kufina kwe pepala. Kabili nalelolekesha pali cena. Kabili Icintu cimo catile kuli ine, "Ino te nshita. Taluka kuli Palestine."

¹⁵⁴ E ico natontonkenye, "Ulya acibafye nine ukutontokanya cilya." Kabili nalitwalilile.

Icintu cimo catile, "Ino te nshita."

¹⁵⁵ Kabili naile kunuma ya cikulwa ca ndeke. Nalimishe umutwe wandi kuli Lesa. Natile, "Les, bushe caciba Nimwe mwe bacilalanda kuli ine?"

¹⁵⁶ Atile, "Ino te nshita. Taluka kuli Palestine. Ino te nshita." Elyo nabulile tiketi lyandi no kulicinja, kabili naile ukufuma

kulya ukupita mu Rome, no kubwekela ku Lisbon, mu Portuguese, kabili ukufuma kulya ukubwekela ku United States.

¹⁵⁷ Inshita yali tailafika. Amampulu ya Benafyalo yali tayalaisula, mupepi fye no kwisula ulukombo. Lelo ubushiku bumo cilya cikaba, kabili Lesa akatuma umuntu umo kulya uli ni kasesema, kabili akashininkisha kuli bena. Ndesubila ukutila Lesa ali no kumwimya iili line fye, fyonse fintu e ngaba, cilya cikamwimya bwangu bwangu. Ndecetekela cilingile ukwisa. Cilya e co tulesomenapo ici, ukutila na tupalama nganshi.

¹⁵⁸ Kabili, ibukisheni, miniti wine uo aba Yuda bakapokelela Kristu, Ulukuta lwa Benafyalo ni nshi lwaya. Lyena Abenafyalo bakakwata ifinkunka ukupongolwela pali bena, Ubucushi.

¹⁵⁹ Kabili—kabili musango nshi abaume, bakasambilisha bakalamba, kabili ukulolekesha kuli iyi Baibele nge fi, no kusosa ukutila Ulukuta lukapita mu nshita sha Bucushi, ilyo takwabako na Malembo muli Baibele aya sosa cilya! Tabakwatapo icintu nangu cimo.

¹⁶⁰ Umuntu alinjeba, te kale sana, atile, “Owe, Nkashi McPherson asambilishe ukutila Ulukuta lukapita mu Bucushi, pantu tukaba aba luubuto ulwaka muli ilya nshita.” Cikaba ni Israele lilya, te Benafyalo.

Abenafyalo ni nshi nabaya, Ulukuta. Talwakapite mu Bucushi. “Icing’wena cafwishile amenshi ukufuma ku kanwa ka ciko,” icipandwa ca 17, “no kucito bulwi na bashaleko,” na cisungu uwalala. Te...Ulukuta lwa cine ni nshi na luya. Lukaba ku Mulalilo wa Bwinga uwa kuli aba, ikaba ni nshita ilyo Umulalilo wa Bwinga ukalacitika, umulungu wa kulekelesha. Kabili lilya e lintu Ubucushi bukatendeka, ilyo bamakanta no kucushiwa fikemina pa nkuta, ifintu ifyapala nga filya.

Elyo, pa mpela, mu cipandwa ca 19, Ulu luleisa na Shibwanga Wakwe. Aleluya! “Imfumu ya shamfumu, na Shikulu waba shikuku; ilaya lyakwe ilya tumpikwa mu Mulopa, kabili ibumba lya Mulu nalinina pali bakabalwe aba buta, ukwisa pamo Nankwe. Ulya Uleisa, ukusenda icifulo cakwe kuli Millennium. Ameni! Owe!

Shina lyapalwa, Shina lyapalwa,
Shina lyapalwa lya Mfumu;
Shina lyapalwa, Shina lyapalwa,
Shina lyapalwa lya Mfumu.

Yesu e Shina, Yesu e Shina,
Yesu e Shina lya Mfumu;
Yesu e Shina, Yesu e Shina,
Yesu e Shina lya Mfumu.

Lumbeni Shina, lumbeni Shina,
Lumbeni Shina lya Mfumu;
Lumbeni Shina, lumbeni Shina,
Lumbeni Shina lya Mfumu.

¹⁶¹ Mucicita shani? Mula Cilenga ukuba icikalamba mubumi bwenu. Muleikala ubumi ubwa kutila kuti basoso kuti, “Ulya palya umubomfi wakwa Kristu.” Filya eflyo musansabike Shina. Katumone. Owe, bushe tamwa Mutemwa? [Ulukuta lwatila, “Ameni.”—Ka.] Owe, mwe! Ulwimbo lwesu ulunono nomba:

Kale mu mulimba, nalishibe eflyo cali,
Umwana afyelwe ukutula abantu ku membu.
Yohane pa mu mana, mwene Mwana wa
Mpaanga,

Ulyo Mwana wa Mpanga na filye Fikakatikilo Cinelubali, eka fye mu Mulu na pe sonde e wali uwalinga ukulisenda. Mu ita- . . .

Kale mu mulimba, nalishibe eflyo cali,
Umwana afyelwe ukutula abantu ku membu.
Yohane pa mu mana, mwene Mwana wa
Mpaanga,
Shina lya palwa ilya Mfumu.
Shina lyapalwa, Shina lyapalwa.
Shina lyapalwa lya Mfumu;
Shina lyapalwa, Shina lyapalwa,
Shina lyapalwa lya Mfumu.

¹⁶² Nalitemwa ukushinshimuna. Inga imwe? [Ulukuta, “Ameni.”—Ka.] Nomba, tatwisa fye ku lukuta mu kwisa mukumfwa fye ukushimikila; cilya cendela pamo na cena. Lelo twisa ku lukuta mu kushinshimuna, ukushinshimuna mu Mupashi ne Cine. Mwalyumfwa Icline; cilya Cebo. Mwamona? Nomba, ukushinshimuna, kwabo kuilangisha mwebene kuli Wene. Mwamona?

Owe, Ifyo Natemwa Ulyo Muntu Wa Ku Galilee! Tupeleko fye apakutampila apanono pali ulu. Ee, mukwai. Walilwishiba, Teddy? Ndelaba nomba. Katumone. Katumone.

Fyo, Natemwa Muntu wa ku Galili, wa ku Galili,
Pantu Alincitile fingi.
Alindekelelo lubembu, no kumpelo Mupashi
wa Mushilo;
Fyo, Natemwa, ulya Muntu wa ku Galili.
The publican went to pray in the temple there
one day,
He cried, “O Lord, be merciful to me!”
He was forgiven of every sin, and a deep peace
placed within;
He said, “Come, see this Man from Galilee.”

Fyo, Natemwa Muntu wa ku Galili, wa ku Galili,

Pantu Alincitile fingi.

Alindekelelo lubembu, no kumpelo Mupashi wa Mushilo;

Fyo, Natemwa, ulya Muntu wa ku Galili.

Filema fyalyendele, ba cibulu balilandile.

Pali bemba asosele ne citemwiko na maka.

Impofu shalimwene, ninjishiba kuti caba.

Amaka ya ulyo Muntu wa ku Galili.

Fyo, Natemwa Muntu wa ku Galili, wa ku Galili,

Pantu alincitile fingi.

Alimbelelo lubembu, no kumpelo Mupashi wa Mushilo;

Fyo, Natemwa Muntu wa ku Galili.

Umfweni kuli ulu.

Mwanakashi pa cishima, Amwebele membu shonse,

Fyo ali na baume basano. (Ena Eo.)

Alimbelelo luse, no mutende walishile;

Abilikishe seni, “Mumone, Muntu wa ku Galili!”

Fyo, Natemwa Muntu wa ku Galili, wa ku Galili,

Pantu alincitile fingi.

Alindekelelo lubembu, no kumpelo Mupashi wa Mushilo.

Fyo, Natemwa, Natemwa Muntu wa ku Galili.

Nali Mutemwa. Inga imwe? [Ulukuta lwatila, “Ameni.”—Ka.] No mutima wandi onse! Inga imwe? [“Ameni.”] Bushe Ena tawama? [“Ameni.”]

Musuma, musuma, yesu kuli ne, (Ena Nani?)

Cilolo, wa Mutende, Lesa Mpalume;

Ampususha, no kunsunga ku lubembu ne nsoni,

Musuma Kalubula, Alumbanishiwe!

Katukontamike imitwe yesu nombamba no kutontonkanye pali cena.

Nalilubile, ni nondoka, ndi muntungwa ku lubembu, (inko shilesalangana; mwisakamana)

Yesu ampelo buntungwa ne pusukilo lyonse;

Alempususha, no Kunsunga ku lubembu ne nsoni,

Owe, musuma Kalubula, Alumbanishiwe.

Musuma, musuma, Yesu kuli ne,
 Cilolo, wa Mutende, Lesa Mpalume;
 Ampususha, no kunsunga ku lubembu ne
 nsoni,
 Musuma Kalubula, Alumbanishiwe!!

Owe, tontokanyeni pali cena!

Nalilubile, ni nondoka, ndi muntungwa ku
 lubembu,
 Yesu ampelo buntungwa ne pusukilo lyonse;
 Alimpususha, (cinshi ico Acitile?) no
 kunsunga ku lubembu ne nsoni,
 (ukumfumya muli cena)
 Owe, musuma Kalubula, Alumbanishiwe.

Nomba capamo!

Musuma, musuma Yesu kuli ne,
 Cilolo, wa Mutende, Lesa Mpalume;
 Alimpususha, no Kunsunga ku lubembu ne
 nsoni,
 Musuma Kapususha, Alumbanishiwe.
 Ifyo, Natemwa Yesu, (ubukata)
 Ifyo, Natemwa . . .

Ndi uwa nsansa nganshi nalipusushiwa! Uwa nsansa
 nganshi ukulolela Ukwisa Kwakwe!

Fyo natemwa Yesu,
 Pantu E wantemenwe.

Nomba na maboko yesu pa mulu, nga tuleshininkisha.

Nshaka Mukane,
 Nshaka Mukane,
 Nshaka Mukane,
 Pantu E wa ntemenwe.

¹⁶³ Mwali Mutemwa? [Ulukuta lwatila, “Ee.”—Ka.] Kanshi
 mulingile ukutemwana umo no mubiye. Pantu, nga
 tamuletemwa abo mulemona na pano pene, kuti mwamutemwa
 shani Wene Uo tamwamona? Katuposhanye mu kuboko umo
 no mubiye, no kusosa:

Fyo, natemwa Yesu,
 Fyo, natemwa Yesu,
 Fyo, natemwa Yesu,
 Pantu E wa ntemenwe.

Nshaka mukane... (Imyeni amaboko yenu
 nomba kuli Wene. Cilya eco)...-nsha
 Mukane,
 Nshaka Mukane,
 Nshaka Mukane,
 Pantu E wantemenwe.

¹⁶⁴ Tontonkanyeni fye, Alengele bulyo Busokololo bukalama ukwishibikwa kuli ifwe. Bushe tatwa Mutemwa? [Ulukuta lwatila, “Ameni.”—Ka.] Bushe Wene tawama? [“Ameni.”] Ifyo tuli abakutotela pali Shilulwifwe Yesu; takatale ukutusha. “Moneni, nakulaba nenu lyonse, mpaka ku...” Bushe muleipakisha *Imilungu Amakumi cinelubali Ayakwa Daniele?* [“Ameni.”] Owe, Bushe tatwa Mutemwa? Ileumfwika shani?

Nabebeta Imwe,
Mwali pa Kalbale,
Mupusushi;

Shinshimuneni fye Wene, ukufuma mu mitima yenu.

Mun’gumfwe mwi pepo,
Fibi mufumyemo,
Ndetendeke lelo
Kuba wenu!

Nga nyenda mu mfifi, (bonse tulacita)
Yaisa macushi (ee, mwe Shikulu.)
Ntungululwe; (akantungulula mpaka kulya,
Shikulu.)
Mfifi bya kasuba,
Mundesho kufuma,
Kuli imwe,

[Munyina Branham atendeke ukungw’ingw’inta *My Faith Looks Up To Thee*—Ka.]

Ngolwendo lwa mweo,
Muntungulule;
Mfifi bya kasuba,
Mufumyo kucula,
Ndetendeke lelo
Kuba wenu!


¹⁶⁵ Mwe Yesu, natumona tulepalama ku cintu cimo. Esaya kasesema alilandile palwa cena; Yeremia alilandile palwa cena. Daniele aloleshe kunuma no kumona ifyo basosele. Calengele umutima wakwe ukusunkanishiwa, kabili wene—wene—aloleshe icinso cakwe ku Mulu. Alilekele ukulya, ulusamu ne mito. Alefwaya ukumfwa, pakutila engasoka abantu.

¹⁶⁶ Shikulu, tulemona ukupita mu ma Buku, elyo, mwi Buku Lyenu, Ibuku lyakwa Esaya, mwi Buku lyakwa Yeremia, Ibuku lyakwa Yakobo, Yohane, Luka, Mako, Mateyo, Ibuku lya Kusokolola, ama buku Yenu yonse, ukutila natupalama ku mpela. Kabili natubika ifinso fyesu ukulosa ku Mulu, muma pepo, ukupapata, ukusanga apo tuleikala, Shikulu. Natutendeke ukumona inshita ya kasuba ukutula. Kabili, Shikulu, twaisa kuli Imwe. Icitetekelo cesu cilelolesha kuli Imwe nombamba. Ukubika kumbali ica kufinya conse, ulubembu

lonse, ukukana cetekela konse ukunono uko ukwinga lambatila kuli ifwe, tulebutukila nomba ku cishilwa ca bwite bwa pa mulu, ukwishiba ukutila inshita yesu inono.

¹⁶⁷ Paleni aba bantu muno, Shikulu. Bali Mutemwa. Bena Benu. Nabafumamo. Nimwe Bene mwebale sokolola. Tulepepa ukutila Mwalapela ifi fintu kuli ifwe ilyo tulelolela pali Imwe.

¹⁶⁸ Tupeleni inshita isuma mu cungulo iya kusoma, Shikulu. Tupeni ukwiluka. Tubwesheni nakabili ubushiku, cipya cipya. Shikulu, nsubeni muli ci cungulo, owe, ilyo ndesoma, Shikulu, kuli iyi milandu mutanda iya kwisa kwa kwa Gabriele. Nga Gabriele ali shile no kupela ubupilibulo mutanda, Shikulu, tulingile ukwishiba cilya. Tulasoma ukupita mu ma Buku kabili natwishiba tuli mupepi. E ico tulepepa ukutila Mwalacisokolola kuli ifwe mu bushiku.

¹⁶⁹ Pa bushiku bwa pa Mulungu uuleisa, Shikulu, Mwe Lesa, mukashibike shilye nshiku mulya. Nshishibe nga musango nshi, lelo kuti Mwatuleta mpaka ku nshita. Cipeleni, Tata. Tulelelekesha kuli Imwe. Twalitemwana umo no mubiye, kabili Umulopa wakwa Yesu Kristu, Umwana wakwa Lesa, nautusamba ukufuma ku lubembu lonse. Tulelelekesha kuli Imwe nomba. Twafweni ilyo tulelolela pali Imwe, Tata, ukupitila muli Yesu Shikulwifwe. 

Ukulangilila Kwa Kwa Gabriele Kuli Daniele
(Gabriel's Instructions To Daniel)
Julai 30, 1961, Pa Mulungu ulucelo

Amapange Mutanda Aya Butandashi Bwa Kwa Gabriele Kuli Daniele
(The Sixfold Purpose Of Gabriel's Visit To Daniel)
Julai 30, 1961, Pa Mulungu Cungulo

Umulungu Uwalenga Amakumi Cinelubali Wakwa Daniele
(The Seventieth Week Of Daniel)
Ogasiti 6, 1961, Pa Mulungu ulucelo

Ishi Mbila na Munyina William Marrion Branham shaletelwe pa Branham Tabernacle mu Jeffersonville, Indiana, U.S.A. Pakukwata ama tepu ayomfwika bwino sana kabili ayapwililika aya ntendekelo, ili buku ilya Cebo Icalandwa iya *Milungu Amakumi Cinelubali Yakwa Daniele*, nalicitwa cipya cipya ukulingana ne milebele icitilwe nomba. Amano yonse nayabikwapo mukufumya bwino bwino Imbila mu mashiwi ukufuma muli magnetic tepu uwayambulwa ukuletwa pe bula ililembelwe, kabili nashilembwa muno ukwabula ukulundwamo nangu cimo. Shalembelwe mu cibemba mu 1998, kabili lyapelwa na ba Voice of God Recordings.

VOICE OF GOD RECORDINGS
P.O. Box 950, Jeffersonville, Indiana 47131 U.S.A.

Icishibisho ukufuma ku mwine kalemba

Insambu shonse tashisuminishiwe. Ili buku kuti lya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalembwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.
www.branham.org